

స త్య వా ది ని

గ్రంథకర్త:

కందుకూరి వీరేశలింగము పంతులు

ప్రకాశకులు:


హితకారిణీ సమాజము

రాజమహేంద్రవరము

1951

సత్యవాదిని

సత్యవాదినీ



THE FATHERHOOD OF GOD, AND THE BROTHERHOOD OF MAN.

ఈశ్వరుని పితృభావము, మనుష్యుని భ్రాతృభావము.*

ఓ భ్రాతృవరులారా!

సమస్త సంస్కారములలోను మతసంస్కారము ప్రధానమైనదనియు, మతము పరిశుద్ధమయినచో సమస్తసంస్కారములును దాని వెంబడినే యనాయాసముగా జరుగు ననియు, గతభానువాంమునాడు చెప్పి యుంటినిగదా. తనకంటె నధికశక్తిసంపన్నుతి గల దేవుడుగాని దేవతలుగాని యున్నారనియు, తదుపాసనము చేయుచు తత్ప్రీతికరముగా దాను వర్తింప వలయుననియు, తలఁచెడి మనుష్యుని యభిప్రాయము మత ముంబడును. అనాగరికదశలో సృష్టిలోని స్వాభావిక పనార్థములనే పూజించుటయు, అల్పనాగరికదశలో తమ దేవతల పేర ప్రతిమలనుగూడఁ గల్పించి వాని నర్చించుటయు, అధిక నాగరికదశలో నీశ్వరుఁ డొక్కఁడని యెఱిఁగి యాతని మానసికముగా నుపాసించుటయు, సాధారణముగా తిటస్థించు చున్నది. ఏకేశ్వరోపాసకు లైన పరిశుద్ధాస్తికమతస్థులు దేవుడు సృష్టికర్త యనియు లోకరక్షకుఁడనియు, నిరాకారుఁడనియు, సత్యస్వరూపుఁడనియు, పరిశుద్ధుఁడనియు, దయాస్వరూపుఁడనియు, విశ్వసించి సర్వ విషయముల

* ఇది 1906 వ సంవత్సరము ఏప్రిల్ నెల మొదటి తేదీని రాజమహేంద్రవర ప్రార్థనాసమాజమునఁ జదువఁబడినది.

యందును శదాజ్ఞానుసారముగాఁ బ్రవర్తించుట పరమకర్తవ్యమని భావించును. దయాస్వరూపుఁడయిన సర్వకర్త యగుటచే నీశ్వరుఁడు లోకపిత యగుచున్నాఁడు; ఈశ్వరస్మృతిలోనివారై తద్దయాపాత్రులైన సమస్త మానవులును నీశ్వరకుటుంబమయి పరస్పరభ్రాతృలగుచున్నారు. కాఁబట్టి సత్యమైన పరిశుద్ధాస్తిక మతమునందు దేవుని పితృభావమును మానవుల పరస్పరభ్రాతృభావమును ముఖ్యసిద్ధాంతములు. ఈరెండుసిద్ధాంతములను గూర్చియు నే నీ సాయంకాలమునఁ గొన్నిమాటలు చెప్పఁబోవుచున్నాను.

పూర్వాచారము నొక్కపట్టున విడువలేకుండుట మానవస్వభావ మయియున్నది. అందుచేతనే జనులనేకవిషయములలో నాగరికాగ్రగణ్యులయి యేకేశ్వరారాధనమే పరమకర్తవ్యమని యెఱిగినవారయ్యును ఆనాగరికదశలో వచ్చిన స్వాభావిక వస్తుపూజనమును నల్పనాగరికదశలో వచ్చిన ప్రతిమార్చనమును పలువురు పూర్వాచారబలముచేత పూర్ణముగా విడువఁజాలకున్నారు. కాఁబట్టి మతమును పరిశుద్ధము చేయవలె నన్నచో నేతద్విషయమున సంస్కార మవశ్యముగాఁ జేసికొనవలయును. మతసంస్కారము జరగనియెడల నీతివిషయములోను సంఘవిషయములోను తక్కిన సమస్తవిషయములలోను మితిమీరినదురాచారము లుద్భవిల్లి ప్రజాసౌఖ్యమునకును దేశాభివృద్ధికిని భంగము కలిగించును. సమస్తమానపథర్మ శాఖోపశాఖలకును సంతోషరసమును బ్రవహింపఁ జేయుటకు మూలమైన మతజలాశయమే కలుషమయి యనర్థదాయక మయినపక్షమున సంసారవృక్షమునఁ దేశాభియారోగ్యస్థితిలో వర్ధిల్లి నుఖప్రదము కాఁ గలుగును? మనుష్యుని కాయమునకు మతమే ప్రాణము; మతము నిర్దుష్టస్థితిలో నుండఁగోష్ఠుడు సంఘము జీవచిహ్నము లేనిబొందివంటిదిగా నుండును. సంఘ

శరీరమునకుఁ బ్రాణ మయిన మతము పరిశుద్ధ మయి యుత్సాహ వంతము కాదేని, సాంఘికసంస్కారాదు లేవియు నఫలము లయి దేశ ఙ్గైమకరములు కానిరవు. కాఁబట్టి దేశాభిమాన మానసియు లగు మాన్యులారా! మీరు నిజముగా దేశక్షేమమును గోరెడువా రయిన పక్షమున, ఈశ్వరునిపితృభావమును వాక్కుచేతను మనస్సు చేతను క్రియల చేతను పూర్ణముగా నంగీకరించి యాతని నొక్కనినే ప్రీతి పూర్వకముగా భజించుచు తదితరారాధనమును విడిచి పెట్టుడు. ఈశ్వరైకారాధనమునకును, ఈశ్వర పితృత్వ భావనకును, మన దేశ ములో గర్భశత్రువుగా నున్నది విగ్రహారాధనము. సర్వాసర్థమూల మయిన విగ్రహారాధనమును మూలముట్టుగ నశింపఁజేసినఁగాని మన కీశ్వరపితృత్వసిద్ధి యలవడ నేరదు. కాఁబట్టి యేరూపమున నున్నను విగ్రహారాధనమును మనము విషసర్పమును జూచినట్లు చూచి ద్వేషించుచు సర్వవిధముల చేతను దాని నందింప మన శక్తి యుక్తులను వినియోగించి పాటు పడవలయును. మనుజుఁ జేదిన మున విగ్రహారాధనపిశాచపీడనుండి విడివడునో యాదినమే యాతని జీవిత కాలములో నెల్ల మహాసుదినము; ఆదినమే యతఁడు పాపబంధ ములనుండి విముక్తుఁ డగుటకు కృత ప్రారంభుఁ డయిన పుణ్య దినము; ఆదినమే యతఁడు సర్వేశ్వరసాంగత్యభాగ్యము నపహరించుచుండిన పీడని పీడను వదల్చుకొని తాను సుఖయయి యొక మహారిష్టమును రూపుమాపి దేశమును సుఖింపఁజేయ దీక్షవహించిన పర్వదినము. సత్యైకాదర పరాయణులారా! మీరీదినమునుండి ఈశ్వర రాజ్యా క్రిమణ ద్రోహమున కొడిగట్టిన విగ్రహ రూపరిపులవయి ధ్వజమెత్తి నీచాతనిచమయిన తిద్ధాస్యమునుండి మీయాత్మలను రక్షించుకొని యీశ్వర సేవావిరాయత్తి చిత్తులరయి మీసహోదరు లయిన యుష్మ

ద్వేషియుల యాత్మల నుత్తమోత్తమ మయిన యీశ్వరసేవకుఁ బురి
 కొల్పుటకు సర్వవిధములఁ బ్రయత్నింపుఁడు. ఈవిగ్రహ పిశాచములు
 మిమ్మీశ్వర దూరులనుగా మాత్రమే కాక నీతిదూరులను గాను
 సౌభ్రాత్ర దూరులనుగాను మానుషస్వభావ దూరులనుగాను జేయు
 చున్నవి. వల్లభవైష్ణవధర్మము పేర జరగు వ్యభిచారములును, ఆగ
 మోక్తధర్మముపేర జరగును రాపానాదులును, గంగార్చనముపేర
 జరగుశిశుహత్యలును, కాళికాపూజ పేర జరగుజంతుహింసలును, విగ్రహ
 పిశాచముల దుర్బోధనవలనఁగాక మఱి దేనివలనఁ గలిగినవి? ఇంత
 కంటెను నీతిమాలినిపను లేవి యుండును? వైష్ణవైష్ణవ ధర్మముల పేర
 నొండొరుల ద్వేషించి దూషించుకొనుటయు ద్వైతాద్వైతధర్మముల
 పేర నొండొరులను పొడగన్నపాపమునకై చాంద్రాయణ భూషదక్షి
 ణాది ప్రాయశ్చిత్తములు చేసికొవలె ననుటయు విగ్రహ పిశాచముల
 దుర్బోధనవలనఁ గాక మఱి దేనివలనఁ గలిగినవి? ఇంతకంటెను
 సౌభ్రాత్రరాహిత్యము మఱి యేముండును? వరాహ భైరవ నామ
 ములచే / మనుష్యులను పండులకును కుక్కలకును మ్రొక్కునట్లు
 చేయుట విగ్రహపిశాచముల దుర్బోధనవలనఁ గాక మఱి దేనివలనఁ
 గలిగినది? ఇంతకంటెను మానుషస్వభావమునకు విరుద్ధములైన పనులు
 మఱి యేముండును? మాటాడుటకు నోరు లేకయే యిటువంటి దుర్బో
 ధనలం జేసి లోకమును వంచించు చున్నవిగ్రహపిశాచములు నోరు
 తెరిచి మాటాడఁ గలిగినచో నంత యెక్కువహాని చేయఁగలుగును!
 ఓనువివేకలారా! అపవిత్రమును సస్పర్శదాయకమును సయినవిగ్రహ
 పిశాచసేవను విడనాడి పవిత్రమును శ్రేయోదాయకమును సయిన
 యేకేశ్వరసేవ సంగీకరింపుఁడు. ఉత్తరక్షణముననే మీరు నీతియుతు
 లును సౌభ్రాత్రమహితులును మానుషస్వభావ భూషితులును నగు

దురు. అప్పుడు లోకమందంతటా వీశ్వరరాజ్య మేర్పడును; లోకము లోనివారెల్లరును భ్రాతలయి ఎరస్పరానురాగము కలవారగుదురు; ఎల్లమానవులును జాతిమతశ్చైవమ్యవిరహితులయి దేవతయ్య లగుదురు. “కాష్ఠలోష్ఠేషు మూఢాగాం యుక్త ప్యాత్సని దేవతా” యనున్యాయమునుబట్టి దేవుడు మూఢులకు కష్టాలలోను మట్టిగడ్డలలోను జ్ఞానుల కాత్మలోను నుండునని చెప్పి, మూఢజనబహుళమయినలోకమూఢులకు విగ్రహారాధన ముండవలయునని కొందఱు మిమ్ము భ్రమపెట్టఁ జూతురు. అక్కట లభ్యమాత్రమును విశ్వసించఁ బోకుడు. మనదేశమాన కజ్ఞ జనబహుళ మన్న యవఖ్యాతిని బోగొట్టి ప్రాజ్ఞజనబహుళమన్న ఖ్యాతిని తెచ్చుకొని నిరంతరకృషి చేయుడు. విగ్రహారాధనము నవలంబించి యజ్ఞులతోడ వధోగతికి మీరు దిగక విగ్రహారాధనపాశములగుండి విడిపించి యజ్ఞులను విజ్ఞులను జేసి మీతోడ నూర్ధ్వగతికి వారి నెక్కించఁ బ్రయత్నింపుడు. సామాన్యముగా విగ్రహారాధనము నుపదేశించెడు శైవవైష్ణవపురాణములు సహిత మీవిసయమున విశేషముగా నేమి బోధించు చున్నవో వినుడు—

శ్లో॥ “ఆత్మసంస్థం శివం శ్మశ్శ్చ బహిష్ఠం యజతే శివం
హస్తస్థం పిండ ముత్సృజ్య లిపే త్కూర్పరమాత్మనః”.

తనలోపల నున్న శివుని విడిచి వెలుపల (గుళ్ళలో) నున్న శివుని పూజించువాడు చేతిలోనున్న ముగ్ధను పాటవేసి మోచేతిని నాకువాడగునని శైవపురాణ మైనస్కాందము ఘోషించు చున్నది.

శ్లో॥ “యో మాం స్వరేషు భూతేషు సంశ మ్మాత్మాన మిశ్వరం
హిత్వార్చం భజతీ మ్మాథ్యాత్ భస్మ న్యేవ జహోతిషః”.

నకలభూతములయందు నాత్మస్వరూపుడనయి యున్న యీశ్వరుని నన్ను విడిచి మూఢత్వమువలన విగ్రహార్చన చేయువాడను బూడిదలో హోమము చేసినవాడగు నని వైష్ణవపురాణ మైనశ్రీమద్భాగవతము ఘోషించు చున్నది.

ఈశ్వరుని కళ్యాణగుణములలో నొక్కొక్కదానిని దలుపుట కయి యొక్కొక్కవిగ్రహము ప్రతిష్ఠింపబడె నని విగ్రహారాధనవృత్తు మవలంబించి పలుక సాహసించెడు ధీమంతులనూట వట్టిబూటకముల మూట. ఏనుఁగుమోమును బాసకడుపును గలగణనాధవిగ్రహముగాని కరచరణాదులు లేని జగన్నాథవిగ్రహముగాని యీశ్వరుని యేకళ్యాణగుణమును దెలుపును?

ఆస్తికమతముఖ్యసిద్ధాంతములలో మొదటి దయినయీశ్వర పితృభావమునకు విగ్రహారాధనవిషవృత్తుము గర్భశత్రు ననియు దానిని మూలచ్ఛేదము చేయుట పరమకర్తవ్య మనియు నింతపటకుఁ గొంత చెప్పి యున్నానుగదా! ఇక రెండవ దయినమనుష్యభాత్మభావమునకును గర్భశత్రు వయినది మనదేశములో వర్ణపిశాచము మఱి యొకటి యున్నది. విగ్రహారాధనపిశాచమును రూపుమాపుటకు మాన మెంత పట్టుదలతో పాటుపడవలయునో యంతపట్టుదలతోనే వర్ణపిశాచమును రూపుమాపుటకును మనము పాటుపడవలెను. ఈవర్ణపిశాచ మిడ్చు డీదేశమున సంఘముయొక్క ప్రాణవాయువులను వీల్చివేయు చున్న భయంకరకాలసర్పమై యున్నది. ఈపినభూతము భరతఖండ వాసులలో నైకమత్యమును స్నేహభావమును పూర్ణముగా చెడఁ గొట్టి బహుశతసంవత్సరములనుండి దేశాభివృద్ధికి భంగము కలిగించు చున్నది. ఇది యనోన్యసోదరభావము గలిగి యుండవలసిన హిందూ మహాజనులలో వైష్ణవమును పుట్టించి దేశక్షేమాభివృద్ధులకు భంగ

కరము లయిన నమస్తానర్థములకును మూల మయి యున్నది. పూర్వ కాలమునందువలె వర్ణాధిశ్యము నశ్చనర్తనమునుబట్టి వచ్చునది గాక యిప్పుడు జాతిమాత్రముచేతనే కలుగునది యున్నది. జ్ఞాన గుణసంపన్నుడయి లోకోపకారపరామణుడయి భగవద్భక్తుడయినయుత్తమశూద్రునికంటె జ్ఞానహీనుడయి యనగుణపరిపూర్ణుడయి యీశ్వరవిద్యేషి యయిననిష్కృష్టబ్రాహ్మణజాతుఁ డధికశౌరవ నీయుండుగా పరిగణింపబడు చున్నాడు. ఆహా! ఏమి యీకాల మహిమ! ఏమి యీవర్ణప్రభావము! ఏమి యీయూహ్యమధన్యత! బ్రాహ్మణుండు కూరుచున్న చాపమీదఁ గూరుచున్న శూద్రునిపిట్టలు తోసివేసువలె నట! ఇది స్మృత్యుక్త మయిన మహావర్ణ మట! ధర్మశాస్త్రములలోనెల్ల సుతకృష్ట మయిన దని యెఱుఁబడుచున్న మనుస్మృతి యీవిషయమున విధించిన పరమధర్మమును చెవులు తనియునట్టుగా వినుడు—

శ్లో॥ సహనన మభిప్రేస్తు రుత్కృష్ట స్వావకృష్టజః

కట్యాం శృతాంశో నిర్వాప్యః స్థిచం వాప్యఃకర్తయేత్॥

బ్రాహ్మణునితో సహననమును గోరు శూద్రుని తుంటిమీద వాతవేసిగాని పిట్టతోసిగాని వెడలఁగొట్టవలయునని ధర్మశాస్త్రము విధించు చున్నది. బ్రాహ్మణపక్షపాతమునుబట్టి యెశుటి యధర్మ మును మహాధర్మమని ఘోషించుట కీధర్మశాస్త్రము లజ్ఞగఁచున్నది. ఇటువంటి ధర్మశాస్త్రవచనములు పరమప్రమాణములుగా భావించఁ బడుచున్న యీ దేశ మన్యాక్రాంత మగుటలోను పరశ్చరద్యేషవ్రూరిత మగుటలోను వింత యేమున్నది! వర్ణభేద మిప్పటివలె లేని పూర్వ కాలమునందు నాచివలన దేశమునకుఁ గొన్ని యల్పాధములు గలిగి

నను, ఇప్పు డట్టిలాభము లేనియు లేక యనంతము లైనయనర్థములు మాత్రమే కలుగుచున్నవి. ఇప్పటివర్ణభేదమువలన దేశమునకు కలుగు చున్నయచర్థములలో నొకటి యీశ్వరకుటుంబములోనినా రగుటచే నన్యోన్యసాభాత్రము కలిగి యుండవలసిన సోదరునకును సోదరునకును వేఱుపాటు గలిగి పంక్తిభోజనములును సంబంధబాంధవ్యములును లేక పరస్పరద్వేషము ప్రబలి మానుచున్నభాము చెడుట. రెండవది జాతికట్టుబాటులే పరమసర్వము లయి నీతిగౌరవము చెడి మనుష్యులు దయాదాక్షిణ్యశూన్యులయిన రాక్షసతుల్యులగుట! జన్మమును బట్టివచ్చిన దురభిమానగర్వితుడగు బ్రాహ్మణనంజాతుడు తనసోదరుడనడగిన యధమచర్ణమువానిపై గోడవిడిగి కూలినను సాయము చేయఁజూడక తాను మైలపడుదు నని యంటనొల్లకుండుటకు సిగ్గు పడుటకు మాఱుగా గర్వపడుచుండుట రాక్షసకృత్యము గాక మఱి యేమగును? రాజసభలో నప్రమాణములుచేయుటకును కూటసాక్ష్యములు పలుకుటకును శంకింపనివాఁ డయినను తాను బ్రాహ్మణుడననియో వైశ్వాదేవపరుడ ననియో గర్వింపడును భోజనసమయమునందు పావభీతి కలవాడయి సత్యసంధుఁ డయిన యుత్తమశూద్రుడు తనకంట బడినంతమాత్రముచేత నాతని శపించుచు ముందరియన్నమును విడిచి లేచిపోవుటకంటె రాక్షసకృత్యము మఱి యే ముండును? అతిబాల్యవివాహములు, స్త్రీవిద్యాభావము, వితంతువివాహనిరోధము, దేశాంతరగమన నిషేధము, మొదలయిన సమస్త సాంఘిక దురాచారములకును వర్ణభేదమే పట్టుకొప్పు యైయున్నది. శాఖోపశాఖలుగాఁ బెరిగిన యీవర్ణవైషమ్యవిషవృక్షమును ప్రేళ్ళతోఁ బెల్లగించి వేసినం గాని, దానిచాయ వ్యాపించినంతదూరము మనదేశమునం దేసంస్కార భీజమును నాటుకొని మొలకయెత్తి వృద్ధినొంద నేరదు.

మనదేశమునందు వర్ణభేదము పూర్వకాలమునం దిప్పటివలె నుండినది కాదు. అప్పుడు, మనపూర్వులు పుట్టుకచేతఁగాక నీతిచేతనే గౌరవపాత్రు లగుచుండిరి. శ్రీ మహాభారతములో

శ్లో॥ నయోని ర్నాపి సంస్కారో నశ్రుతం నచసంతతిః

కారణానీ దిజత్వస్య వృత్తమేవతు కారణమ్.

“పుట్టుక, ఉపనయనాదినంస్కారము, వేదాధ్యయనము, సంతతి, ద్విజత్వమునకు కారణములు కావు; మంచినడత యొక్క టియే కారణము” అని యానుశాసనిక పర్వమునందును, —

శ్లో॥ సకులేన నజాత్యావా క్రియాభి ర్బ్రాహ్మణోభవేత్

చండాలోపిహి వృత్తస్థోబ్రాహ్మణస్య యుధిష్ఠిర॥

శూద్రోపి శీలసంపన్నో గుణవాక్ బ్రాహ్మణోభవేత్

బ్రాహ్మణోపి క్రియాహీనః శూద్రాత్ప్రత్యవరోభవేత్॥

“కులము చేతను జాతిచేతనుగాక కార్యములచేతనే బ్రాహ్మణుఁ డగుచున్నాడు. ఓయుధిష్ఠిరా! మంచినడవడి గలవాఁడు చండాలుఁ డయినను వాడే బ్రాహ్మణుఁడు. శూద్రుఁ డైనను సదాచార సంపన్నుఁ డయి గుణవంతుఁ డయినవాఁడు బ్రాహ్మణుఁ డగును; బ్రాహ్మణుఁ డయినను, క్రియాహీనుఁడు శూద్రునికంటె తక్కువవాఁ డగును” అని యాంశ్యపర్వమునందును, శ్రీమద్భాగవతములో

శ్లో॥ శమోదమస్తపశ్శౌచం సంతోషః క్షాంతి రార్జవమ్

జ్ఞానం దయా చ్యుతాత్మత్వం సత్యంచ బ్రహ్మలక్షణమ్॥

“శమము, దమము, తపస్సు, శౌచము, సంతోషము, క్షాంతి, ఆర్జవము, జ్ఞానము, దయ, స్వార్థపరిత్యాగము, సత్యము బ్రాహ్మణ లక్షణములు” అని సప్తమస్కంధమునందును, జెప్పబడి యున్నవి. ఓబ్రాహ్మణనామధారకులారా! ఈలక్షణములు మీయందుఁ గలిగి

బ్రాహ్మణులమని చెప్పుకొని గర్వపడుడు. ఈలక్షణములేవియు లేక పుట్టుబ్రాహ్మణుల మని మాత్రము వృధా గర్వపడఁ బోకుడు. పూర్వోక్త లక్షణములుగల అధమవర్ణసంజాతులనయినను బ్రాహ్మణులనుగాను సహజస్కులనుగాను భావించి గౌరవింపుడు. నిజమైనబ్రాహ్మణత్వము గూఁములగో నున్నదిగాని పొట్టలోనుపుట్టుకలోనులేదు. పుట్టుకనుబట్టి మేము పశిష్టాదిగోత్రజుల మని విజ్ఞప్తమిగెడు వెట్టులారా! మీపూర్వులపుట్టుకను విచారించుడు.

శ్లో॥ గణికాగర్భసంభూతో వసిష్ఠశ్చమహామునిః॥

బ్రహ్మర్షులలో నెల్ల సగ్రగణ్యుడయి శ్రీరామప్రముఖ సూర్యవంశ రాజులకల్లఁ బురోహితుఁ డయిన వసిష్ఠుడు వేశ్యకు పుట్టినవాడు.

శ్లో॥ జాతోవ్యాసస్తు కైవర్యై శృపాక్యాస్తుపరాశరః॥

అని భారతారణ్యపర్వమునఁ జెప్పబడియున్నది. వేదపితృగముచేసి వేదవ్యాసుఁ డని పేరొంది, ప్రస్థానత్రయములో నొక్కటియైన బ్రహ్మసూత్రములను రచించిన సాత్యవతేయుడు పల్లెదానికొడుకు ; వ్యాసునితండ్రి యయి కలియుగమునకు బరమప్రమాణ మయిన స్మృతిరత్నమును రచించిన పరాశరుడు మూలదానికొడుకు. ఈమహానుభావులందఱును పుట్టుకచేతఁగాక గుణముచేతనే మహర్షులయి పూజనీయులయిరి. వారివలెనే మీరును గుణసంపదను గడించుట కయి పాటుపడుడు. మన యాధిక్యమంతయు సద్వర్తనములో నున్నది కాని భోజనములోను జస్యములోను లేదు. జాతికంటె గుణము జ్ఞాప్య తరమని మీకెప్పుడు దృఢనిశ్చయము గలుగునో యప్పటినుండి జీకాభివృద్ధి యారంభమగును.

ఓభాతృచరులారా! మీరు తోడివారి హీనస్థితికి దిగక వారి నున్నతస్థితి కెక్కింనుటకయి ప్రయత్నింపుడు పూర్వోక్తములయిన

బ్రాహ్మణాక్షణములను విన్నారుగదా! మీరు బ్రాహ్మణలక్షణములను విడువక బ్రాహ్మణేతరులయిన శూద్రాదులను బ్రాహ్మణపదమెక్కించుటకు కృషిచేయుడు శుష్కపదేశములచేతగాక కార్యములచేత “మేము నడుచునట్లు నడువు” డని లోకమునకుఁ బోధింపుడు. అప్పుడు మాత్రమే మీఱుజాత్యము లోకమునకుఁ దెలిసి మీమాటలయందువిశ్వాసము కుదురును. మన యీశ్వరునకును మన యాత్మలకును గర్భశక్తిపు లయినవిగ్రహారాధనమును వర్ణవైషమ్యమును సశించువఱకును పోరాటమును మానక యీశ్వరభటులై నిలుపుడు. ఈశ్వరుడు మీకు తగినయుత్సాహమును బలమును ప్రసాదించుగాక!

ప రి శు ధ్ధా స్తి క మ త ము. *



భ్రాతృవరులారా!

నేఁ డీపట్టణమున జరుగు చున్న యాయాంధ్రదేశాస్తికమహాసభకు నన్నధ్యక్షునిగా నియమించినందున కయి మీకుఁ గృతజ్ఞతా పూర్వకములై న వందనముల సమర్పించు చున్నాఁడను. మీరు నన్నుంచిన యీఘనపదమునకు నేనర్హుడనుగానని యెఱిగిన వాడనయ్యెను, నామీఁదియాదరముచేత నన్నీ సభాధ్యక్షత వహింపవలసినదని యాహ్వానసభాకార్యదర్శిగారు పునరుక్తముగాఁ గోరినప్పుడు నే నాయనమాటనతిక్రమింపఁజాలక యంగీకరింప వలసినవాఁడ నయితిని.

* ఇది 1906వ సంవత్సరము ఏప్రియల్ నెల 15వ తేదీన గుంటూరులో జరిగిన యాంధ్రదేశాస్తిక సభలోఁ జరుపఁబడినది.

సభారంజకముగాఁ బ్రసంగింపవలసిన యిట్టి సమయమునందుఁ గొప్ప పరీక్షలయందుఁ గృతార్థుఁడయి నాకంటె సమర్థతరుఁడైన మంచి వక్తను సభాధ్యక్షునిగా నేర్పఱచుకొని యుండినయెడల సభోద్దేశము లధికజయప్రదముగా నెఱవేఱుట కవకాశము కలిగియుండును. నేటి సభ కట్టిభాగ్యము పట్టినది కాదు. కార్యము మించినతరువాత వగచిన ప్రయోజనము లేదు. మీరు పొందిన ప్రమాదముయొక్క ఫలము నేర్పుతోను తృప్తితోను మీరనుభవించితిఱవలెను. కాఁబట్టి నేనేమో హృదయాఘాతకర మైనగొప్పధర్మోపదేశమును జేయుదు. నని భ్రమ పెట్టుకొనక యాశాభంగమునకె మీరందఱు సంసిద్ధులయి యుండవలెను. సభాధ్యక్షత వహించినవా రేదో కొంతసంభాషించుట యాచారమయి యుండుటచేత నేనిప్పు డాస్తికసమాజ ధర్మములను గూర్చి నాయప్రౌఢవాక్యములతోనే యిండుక సంభాషించి మీకు శ్రమకలిగించుచున్నాను. నాయుపదేశ కాశలమునుబట్టి కాకపోయి నను నావృద్ధత్వమును దయనీయమైన శరీరదౌర్బల్యమును విచారించి యెనను సహించి నేఁ జెప్పఁ బోవుదానిని దయతో నాలకింపుడు.

పరిశుద్ధాస్తికమతము నాంధ్రదేశములో నెల్లు వ్యాపింపఁ జేయ వలయునో యాలోచించుటకును తన్మతసిద్ధాంతములనుగూర్చి సంభాషించుటకును తెలుఁగు దేశముయొక్క బహు భాగములనుండి పరిశుద్ధాస్తిక మతావలంబులును తదభిమానులు నైన సోదరు లిప్పు డింతమంది వచ్చి యిచ్చట సమావేశమగుట దేశముయొక్క పురో వృద్ధికి శుభసూచకముగా నున్నది. పరిశుద్ధాస్తికమతము మన భరత ఖండమునందుఁ గొన్నిచోట్ల బ్రహ్మసమాజ మనియుఁ గొన్నిచోట్ల బ్రాహ్మసమాజ మనియు నామద్వయముతో వ్యవహరింపఁ బడుచున్నది. దేవుఁ డున్నాడని యంగీకరించు నవి యెల్లను ఆస్తికమత

ములే యయినను, జనుల యజ్ఞానము మొదలయిన కారణములచేత బహుమతములయందు దేవునిగూర్చియు, దేవునకును మనుష్యునకును గల సంబంధమును గూర్చియు దేవుని విషయమున మనుష్యుడు నడుచుకోవలసిన ధర్మములను గూర్చియు నపరిశుద్ధములైన యభిప్రాయములును దురాచారములును వ్యాపించియున్నవి. ఇహపర సుఖ భంజకము లైన యట్టియపరిశుద్ధతల నెల్ల దొలగించుకొని మతమును నిర్మల మైనదానినిగాఁ జేయుటచే దీనికి పరిశుద్ధాస్తిక మతమని పేరు వచ్చినది. ఆర్యులపవిత్రగ్రంథము లయినయుపనిషత్తులయం దీశ్వరుడు బ్రహ్మ మనునామముతో వ్యవహరింపఁబడుటచేత శుద్ధపర బ్రహ్మము నుపాసించువారి యామతమునకు బ్రహ్మమత మనియు, వారి సంఘమునకు బ్రహ్మసమాజ మనియు, ఈసమాజమునకు మానసికప్రార్థనము ప్రధాన మయినందున ప్రార్థనసమాజ మనియు, పేరులు కలిగినవి. బ్రహ్మసమాజ మను పేరుచేతనే యిది యార్యమత వృక్షమునుండి పుట్టిన పరిశుద్ధశాఖ యనిస్పష్టపడుచున్నది. పరబ్రహ్మమునుగూర్చి,—

“యః సర్వజ్ఞః సర్వవిద్ యస్యైశ్వర్య మహిమాభువి దివ్యే

తద్విజ్ఞానేన పరిపశ్యన్తిధీరాఽనందరూప మమృతం యద్విభాతి.”

ఎవ్వడు సర్వజ్ఞుఁడో సర్వవిదుఁడో భువియందును దివియందును గలవి యెవ్వని మహిమలో యెవ్వఁ డానందరూపుఁడును నిత్యుఁడు సయి ప్రకాశించుచున్నాఁడో యతనిని పండితులు జ్ఞానముచేత నంతటఁ జూచుచున్నారని ముండకోపనిషత్తును,—

“స పర్యగాచ్ఛక్ర మకాయ మనణ

మస్నావిరగ్ శుద్ధమపావవిద్ధమ్.”

అతఁడు సర్వవ్యాపి, తేజోమయుఁడు, నిరాకారుఁడు, నిరామయుఁడు, అన్నావిరుఁడు, శుద్ధుఁడు, పాపరహితుఁడు, అని యీశావాస్యోపనిషత్తును చెప్పుచున్నది. ఇటువంటి వాక్యములే యితరవిశేషములతోడ పెక్కు లితనోపనిషత్తు లందును గానఁ బడుచున్నవి. ఇట్టి యుపనిషద్వాక్యములను బట్టి దేవుఁడు నిత్యుఁడు, నిరాకారుఁడు, సర్వవ్యాప్తి, సర్వజ్ఞుఁడు, సర్వశక్తుఁడు, సర్వకారుణ్యుఁడు ఆనందస్వరూపుఁడు, పరిశుద్ధుఁడు, పాపరహితుఁడు, అని విస్పష్ట మగుచున్నది, పరిశుద్ధాస్తికులయినమనవా రుపాసించు దేవుఁడీ పరమాత్మయే,—

“యతోవా ఇమానిభూతాని జాయంతే యేనజాతాని జీవంతి
యత్రయం త్యభినంవిశంతి తద్విజ్ఞానస్య తద్రహ్మ”

దేనివలన నీచరాచరభూతములు పుట్టుచున్నవో, దేనివలన పుట్టినవి జీవించుచున్నవో, ఆత్మలు దేనినిగూర్చి పాలుపొందుచున్నవో, అది బ్రహ్మమని తెలిసికొమ్మని తెత్తిరీయోపనిషత్తులోని భృగువల్లియందుఁ జెప్పఁబడియున్నది. ఇత్యాదివాక్యములను బట్టి చరాచరములయినమస్త పదార్థములును దేవునివలననే కలుగుచున్న వనియు, సమస్తజీవకోటులును దేవునివలననే జీవించుచున్న వనియు, సమస్తాత్మలును మరణానంతరమున దేవునియొద్దకే పోయి చేరుచున్న వనియు విశద మగుచున్నది. పై వాక్యములనలన నీశ్వరుఁడు సృష్టిస్థితిలయములకు కారణుఁడనుటయే గాక మనయాత్మలు సయితము నిత్యములయి మరణానంతరమున నుండు ననుటయుఁ దేలుచున్నది. ఈయుపనిషదర్థములే పరిశుద్ధాస్తిక మతముయొక్క సిద్ధాంతములు. ఈసిద్ధాంతములను బట్టి సృష్టికర్త యగుటచే నీశ్వరుఁడు లోకపిత యనియు ఆయనచే బుట్టించఁబడిన మానవుల మయిన మనమందఱమును తత్పుత్ర సదృశుల మనియు అందుచేత పరస్పరభ్రాతల మనియు, పితృభక్తి

కలవార మయి యీశ్వరుని నేవించుచు నర్పవిషయములలోను, తదాజ్ఞానుసారముగా వర్తించుటయు లోడిమానపులయెడల సోదర భావము కలవారమయి వారిని బ్రేరించుచు వారిమేలుగొలుకు పాటు పడుటయు మనకు ధర్మము లనియు, నేర్పడుచున్నది. ఇందువలన కీశ్వరపితృత్వమును, మనుష్యభ్రాతృత్వమును పరిశుద్ధాస్తిక మతము నకు మూలతత్వములుగాఁ బరిగణింపఁబడినట్లు తెలిసికోవచ్చును. లోకములో మనకు ప్రియతమము లయినవదార్థము లన్నిటికంటెను బ్రియతమముగా భావించి తదాజ్ఞా నణుమాత్రమును మీఱక యేవని చేసి నను పరమేశ్వర పితృత్వముగానే చేయుచు భక్తిచూపునప్పుడే మన కీశ్వరపితృత్వము లభించినట్లగును.

“తదేతత్ ప్రేయఃపుత్రాత్ ప్రేయోవిత్రాత్ ప్రేయోన్యస్మాత్
సర్వస్మాత్ అంతరతరం యదయమాత్మా”

ఏది యన్నిటికంటె సంతరతరమో యట్టిపరమాత్మ పుత్రునికంటెను ప్రియతరమయినది, విత్తముకంటెను ప్రియతరమైనది, యితరములైన యన్నిటికంటెను ప్రియతర మైనది, అని బృహదారణ్యకోపనిషత్తు బోధించుచున్నది. ఈశ్వరునియందు పితృభావము కుడురుటకు భక్తి పూర్వకమయిన మానసికారాధన మావశ్యకము. కుమారుఁడు తండ్రిని సమీపించునట్లు నిర్మలాంతఃకరణముతో పరమాత్మను సమీపించి తన లోపములను వాంఛలను నిష్కపటముగా నివేదించి, తన యవచారములకు పశ్చాత్తాపపడి త్సమింపజేయుచు, తనకు ధర్మచింతను ధర్మాచరణధైర్యమును బ్రసాదింపఁ బ్రార్థించుటయే యీశ్వరారాధనము. ఇట్టి మానసికారాధనమే పరిశుద్ధాస్తికుల కీశ్వరసాంగత్య సంధాయకమగు సత్యవ్రతము. విగ్రహారాధన మీశ్వరపితృభావసిద్ధికి విఘ్నభూతము. ఈశ్వరసాంగత్య సౌఖ్యమృతము ననుభవింప నవేక్షించు

ప్రతిపురుషుడును నోరుచెటిపి హృదయమును కలువపటిచి భక్తిబీజమును చంపివేసెడు ప్రతిమార్చనాత్మకవిషఫలమును రూపుమాప దీక్షపహింపవలెను. ప్రతిమారాధనము నుపేక్షించినయెడల మన మసత్యసముద్రములోను, అజ్ఞానాంధకారములోను, మునిగి నిత్యపదవిని బోగొట్టుకొందుము.

“అసతోమా సద్గమయ తమసోమా జోతిర్గమయ మృత్యోర్గామ్యశంగమయః”

అసత్యమునుండి నన్ను సత్యమును పొందింపుము, అంధకారమునుండి నన్ను తేజస్సును పొందింపుము. మృత్యువునుండి నన్ను నిత్యపదవిని పొందింపుము' అని బృహదారణ్యకోపనిషత్తున నున్నట్లు మనల ససత్యమునకును తమస్సునకును మృత్యువునకును నీడ్చెడువిగ్రహపూజాపితౄచహస్తములనుండి విడిపించి రక్షించుటకయి సత్యస్వరూపుడును, స్వప్రకాశుడును, నిత్యుడును నయిన యీశ్వరుని ప్రార్థితము.

మన కీశ్వరపితృత్వసిద్ధి యెప్పు డగునో యప్పుడే మానవసామాన్యభ్రాతృభావమును కలుగును. ఈశ్వరునిబిడ్డ, మగుటచేత మన కెల్లపురుషులు నన్నదమ్ములును, ఎల్లస్త్రీలును అక్కచెల్లెండ్రును అగుదురు. అప్పుడు లోక మంతయు నేకకుటుంబమయి, యండలివారందఱును స్వప్రయోజనపరత్వమును మాని, పరార్థపరత్వమును బూని యన్యోన్యశ్రేయోభిప్రదికయి పాటుపడువా రగుదురు. ఇట్టిస్థితిని గలిగించుటకై పాటుపడుట పరిశుద్ధాస్తికుల పరమధర్మము. పురస్కరసోదరభావమునకు మన దేశములో నిప్పుడు గర్భశత్రుయి యున్నది వైషమ్యము. ఈయన్యభావికవైషమ్యము మనలో విశేషభాగము మానుషస్వభావమునే మార్చివేసి, మనుష్యులను మృగతుల్యులనుగాను మృగములకంటెను హీనులనుగాను జేసినది, అధమ

వర్ణములవారివిషయమున సగ్రవర్ణములవారు చేసెడి యన్యాయ మటుండనిచ్చి యేకవర్ణమువారిలోనే నడచెడు పశుప్రాయ మైన దుర్ణయమును జూడుడు. ఏకవేదమునే నమ్ముచు నేకధర్మశాస్త్రమునే యంగీకరించుచు నేక దేశముననే వసించుచు బ్రాహ్మణోత్తముల మని గొప్ప చెప్పుకొనువారిలోనే వైశ్యదేవవరు డయి శుద్ధశ్రోత్రియుం డయినస్మార్తుఁడు కాకి చూచుచున్నను కుక్క చూచుచున్నను భుజించునుగాని వైష్ణవ బ్రాహ్మణుఁడు చూచినంతమాత్రముచేత తన యన్నము మైల పడిన ద భుజించ నొల్లక విస్తరి విడిచి లేచిపోవును గదా? మేమందఱుము హిందూమతావలంబులమే యని ప్రజ్ఞలు పలుకుచు దురభిమానదూషితు లగుచున్న మహానుభావు లీద్విజాలు మ్లేచ్ఛునియెడలఁ జేసెడిదానికంటె స్వకులజునియెడలఁ జేసిన ఘనకార్య మేమో చెప్పెడు. యాత్రాపని లైన బ్రాహ్మణులే మార్గ బద్ధమున వ్యాధిబాధలచేత గ్రామము పిధులప్రక్కలను బడియుండి కులగోత్రములు తెలియమిచే నెవ్వరు నంటిముట్టి తోడ్పడకుండుటచేత కృశించి నక్కలచే జీవములతోనే యీడ్చుకొనిపోబడు చుండుట ముం గలదని చూచిన యస్యదేశీయులు వ్రాసియున్నారు. హిందూమతమున కింత కంటెనవమానకరమైన హీనకృత్యము మఱేమున్నది? పశుకృత్యము సహిత మింతకంటె నీచమైన దుండునా? పరస్పరభాతృత్వ కల్పతరువును మూలచ్ఛేదము చేసెడు వేరుపురుగునె వర్ణవైషమ్యమును తాము విడుచుటయేకాక సకలవిధముల దాని స్వరూపనాశనమును జేయుటకయి పరిశిద్ధాస్తికు లందఱును బద్ధకంఠులు కావలెను. ఓ భ్రాతృవరులారా! దయాదాక్షిణ్యములు మాని మీరీశ్వరకుటుంబ నాశనకారకుం డయినవర్ణవైషమ్యరాక్షసుని హతము చేయుటకయి కృతప్రతిజ్ఞలరు కండు. ఈశ్వరశత్రు నిరానాథిలాపచేత ఎక్తవ్యధర్మ

మార్గ మించుక తొలగి వ ర్తించితిని. మన్నింపుడు. ఇక వ క్తవ్యాంశ మునకు వ త్రము.

ఈశ్వరసద్భావమును గూర్చియు, నాతని కళ్యాణగుణములను గూర్చియు మనుష్యుల యన్యోన్యసోదరభావమును గూర్చియు మను ష్యాత్మల నిత్యత్వమును గూర్చియు నుపనిషద్వాక్యముల నుదాహ రించుచుఁ బరిశుద్ధాస్తిక మతసిద్ధాంతములను సంక్షేపముగాఁ జెప్పి యున్నాను. ఇక స్వధర్మములను గూర్చియు ధర్మనియమమునకుఁ గల ప్రమాణములను గూర్చియు పుణ్యపాపములను గూర్చియు స్వర్గ నరక ములను గూర్చియుకూడ నించుక వచించి విరమించెదను.

శ్లో॥ మాతృవ త్వరదారాంచ పరద్రవ్యాణి లోప్యవత్

ఆత్మవ త్వర్వభూతాని యుపశ్యతి సపశ్యతి.

పరదారను తల్లివలెను, పరద్రవ్యమును మట్టిగడ్డవలెను, సర్వ భూతములను తనవలెను, ఎవఁడు చూచునో వాఁడే నిజముగాఁ జూచు వాఁడని మనపూర్వులు చెప్పి యున్నారు. ఈయవి మనుష్యధర్మములు. ఈవిషయమున నిట్లు చేయవలసిన దని విధించిన యీశ్వరాజ్ఞ లన్నియు మనకు ధర్మములు.

“సత్యంవద” “ధర్మంచర” అని తైత్తిరీయోపనిషత్తు శిక్షా వల్లిలో గురువు శిష్యునకు ‘సత్యము పలుకుము’ ‘ధర్మము నాచ రింపుము’ అని యుపదేశించు చున్నాఁడు. ఈరెండును పరిశుద్ధాస్తికుల పరమధర్మములు. లోకములో నత్యమును మించిన ధర్మము వేఱొకటి లేదు.

శ్లో॥ నాస్తి సత్యసమోధర్మః నాసత్వాద్విద్యతేవరం

నహితీవ్రతరం కించి దన్మతాదిహ విద్యతే.

సత్యముతో సమాన మయినధర్మము లేదు; సత్యమునకంటె శ్రేష్ఠ మయినది లేదు; అసత్యమునకంటె తీవ్రతర మయినది యీ లోకమున వేతాకటి లేదు — అని పంచమవేద మనబరగిన శ్రీమహాభారతము సత్యోత్కృష్టతను ఘోషించుచున్నది. ఈశ్వరుడే సత్యస్వరూపుఁ డగుటచే సత్యము ననుసరించుట యీశ్వరు ననుసరించుటయే. మన కెన్నికష్టములు వచ్చినను సత్యమును విడువరాదు. “నాన్మతా త్పాతకంపర” మన్నయార్యోక్తి యసత్యమునకంటె నెక్కువపాతకము లే దని చాటు చున్నది. సత్యాదరము లేకున్న లోకములో నభివృద్ధియే కలుగదు. సత్య మెందున్నను గ్రహింప వలెను.

మాది మాపూర్వులు చేసినది యన్నదురభిమానమును విడిచి యసత్యము మన దయినను తెలియఁగానే త్యజించుచు సత్యము పరుల దయినను భజించుచుండవలెను. మనవన్న హేతువుచేత దురాచారములను మూఢవిశ్వాసములను హేత్వాభాసములను కల్పించి పొగడుచుండుటయు పరుల దన్న హేతువుచేత సదాచారములను సదుపదేశములను యుక్త్యాభాసములు కల్పించి లెగడు చుండుటయు దేశమును పాడుచేసెడు దురభిమాన మగునుగాని దేశమును బాగుచేసెడు స్వదేశాభిమానము కాదు. తనవారి యభివృద్ధి గాంక్షించెడు ప్రతి దేశాభిమానియు తనవారిలోఁ గలలోపముల నెత్తి చూపి వానిని దిద్దుకొనునట్లు చేయుచు నితరులలోఁ గలగుణాంశముల నెత్తిచూపి వానిని గ్రహించునట్లు చేయుచు దేశాభివృద్ధ్యర్థము నిరంతరకృషి చేయుచుండవలెను. గుణగుణవిచారము లేక తమలోఁ గలదురాచార దురుపదేశములను సహితము పామరజనరంజనముకొఱకు తమ విద్యా బుద్ధుల వినియోగించి భూషించుచు నభివృద్ధికి భంగమును సంస్కార

మునకు విఘాతమును గలిగించెడు తెలిసినమూఢులే మన దేశమునకు గర్భశత్రువులు. పామరదూషణములు పాటిచేయక చెవికి చేదుగా నుండినను హితమును జూపి దురాచారచుర్నితులను రూపుమాపి సంస్కారము వ్యాపింపఁ జేయుట కయి తమకాలమును శక్తిని ధనమును వినియోగించుచారుమాత్రమే దేశమునకు నిజ మైనప్రాణ మిత్రంలు. సత్యసమాదరమే సర్వదా పరిశుద్ధాస్తికుల నిత్యకృత్య మయి యుండవలెను. తొలుత నెన్నియంతరాయములు పచ్చినను కడపట సత్యమే జయించును. “సత్యమేవజయతే” యని ముండకోప నిషత్తు మొఱియిడుచున్నది.

శ్లో॥ ఏవఏవ సుహృద్ధర్మోనిధనే వ్యనుయాతి యః

శరీరేణ సమం నాశం సర్వ మన్యద్ధి గచ్ఛతి॥

తక్కినవి సమస్తమును శరీరనాశముతోనే పోవుచుండఁగా మరణానంతరమున సహితము వెంటపచ్చెడుధర్మ మొకటియే నిజమైన మిత్రుడనియు,——

శ్లో॥ ధర్మవహ హతో హన్తిధర్మో రక్షతి రక్షితః

తస్మాధర్మో సహంతవ్యో మానోధర్మో హతోవధీత్ ॥

ధర్మము తన్ను హతము చేయువానిని హతముచేయుచు, తన్నురక్షించు వానిని రక్షించుచుండును, గనుక ధర్మమునుజెఱచి తానుచెడకుండఁ పలెననియు పంచమవేదమైన భారతము ధర్మమును శ్లోఘించుచున్నది. ఈశ్వరాజ్ఞయే ధర్మమని యింతకుముందు చెప్పి యున్నానుగదా! ధర్మాధర్మనిర్ణయ మెట్లు చేయనగును, ఇది యీశ్వరాజ్ఞయనిమనకెట్లు తెలియవచ్చును, కృత్యాకృత్య నిర్ధారణ మునకు ప్రమాణమేమి, యని సందేహము తొలచవచ్చును. కార్యాకార్య నిర్ణయమునకు మన యంతరాత్మయే పరమ ప్రమాణము.

ఈశ్వరుడు మనహృదయఫలకమునందే మనధర్మశాస్త్రమును దివ్యాక్షరములతోలిఖించి యున్నాడు. మనయంతరాత్మ మందిదని బోధించుదానిని జేయుచుండుటయే మనకు పరమధర్మము. అది యొక్కటియే పరమ కర్తవ్యము, —

శ్లో॥ యత్కర్మ కుర్వతోస్య స్యాత్ పరితోషాంతరాత్మనః
తత్ప్రయత్నేన కురీత విపరీతగతు వర్జయేత్ ॥

ఏవని చేయుటవలన నంతరాత్మకు సంతోషముగనునో యాపనిని ప్రయత్నముతోఁ జేసి దానికి విరోధమైనదానిని వర్జింపవలసినదని మనధర్మశాస్త్రము విధించు చున్నది. అంతరాత్మ బోధించునట్లు సర్వదా చరించు వాడే యీశ్వరాజ్ఞను జెల్లించువాడును స్వధర్మానుష్ఠానపరుఁడును సుకృతియు నగును. మనశోరికలెట్లున్నను మనయంతరాత్మయిదిమంచి యిదిచెడ్డ యిది చేయఁదగినది యిది చేయఁదగనిది యని నిరూపించి సదా కర్తవ్యము నుపదేశించుచుండును. తదాచరణమువలన లాభముగలుగునా సప్తము కలుగునా యన్నవిచారమునుమాని యీశ్వరాజ్ఞయు ధర్మమగుటచేత నంతరాత్మ విధించుదానిని ఫలనిరపేక్షముగా ననుష్ఠింపవలెను. అట్టియనుష్ఠానపరుడే పయినుండి యనంతము లైన యాపదలు బాధించుచున్నను మన శ్మాంతిగలవాడయి యాత్మానందము ననుభవింపఁగలుగును. లోకములోని తక్కిన సమస్త విషయములలో నెట్లో యట్లే మతవిషయమునందును వృద్ధి స్వాభావికము. జ్ఞానాభివృద్ధియై నూతనసత్యములు బయలుబడుచుండు కొలదిని వానిని స్వీకరించుచుండవలయును. సత్యగ్రహణైక పరాయణున కవజయ మెప్పుడును గలుగదు. క్రమముగా నుపయోగింపక యుపేక్షచేసినచో కరచరణాద్యవయవము లే ప్రకారముగా దుర్బలములగుచువచ్చునో యాప్రకారముగానే మన యంత

రాత్నయుఁ దన యుపదేశములను నిరాకరించుచు నుపేక్షచేయుచు వచ్చినకొలఁదిని దుర్బల మయి నిరుపయుక్తమగును. కాబట్టి మన యంతరాత్మ బోధనల సనాదరింపక యాచరణమునకుఁ దెచ్చుచు దానిని బలపఱుచు చుండవలెను. అప్పుడది తానుబలపడి సత్కార్యాచరణమున కయి మనకు బలమునిచ్చి మనల సీత్యరపుత్రులనుట కర్హు లయినవారినిగాఁ జేయును. నేను శ్రుతిస్మృతులనుండి పలు మాటలు ప్రమాణవచనము లుదాహరించుచు వచ్చుటచేత నాయా గ్రంథములం దున్నవన్నియు నాచరణీయములగు నాయని కొందఱు అడుగవచ్చును,—

“యాన్యస్మాగ్ సుచరితాని తానిత్వ యోషాస్యాని నో ఇతరాణి”

ఏవి మాసుచరితలో యవియే సీచేత సనుష్ఠింపఁదగినవి కాని యితరములు కావనియు, తైత్తిరీయోపనిషత్తు నందు గురువు శిష్యున కుపదేశించి యున్నాఁడు. గ్రంథములలోని యుపదేశములు గాని గొప్పవారియొక్క వాక్యములును పనులును గాని యెంతవఱకు మంచివిగానుండి యంతరాత్మ బోధలకు వ్యతిరేకము కాకుండునో యంత వఱకే గ్రాహ్యములును సనుష్ఠేయములు నగునుగాని యావయిని గావు. అంతరాత్మబోధన మొక్కటియే మనకుఁ బరమప్రమాణము. దానిముందు తక్కిన వన్నియు సధమ ప్రమాణములు.

ఈశ్వరాజ్ఞ సనఁగా ధర్మము నుల్లఘించుట పాపము ; ధర్మానుసరణము పుణ్యము. శారీరధర్మములను మీఱినప్పుడు దేహమునకు రోగాదిక మగుబాధ కలుగునట్లే, ఆధ్యాత్మిక ధర్మములను మీఱినప్పుడు మనసునకు దుఃఖాదిక మగు వ్యధకలుగును. ఏధర్మము సతిక్రమించినను, ఆపాపమున కర్హదండన మవశ్యముగా కలుగును.

ఈదండన మెప్పుడును మనలను పాపములనుండి మరలించి మనమేలు నకుతోడు/పడునదిగా నుండును. శారీరధర్మముల ననుసరించినప్పుడు దేహమున కారోగ్యాదిక మగుసౌఖ్యము కలుగునట్లే ఆధ్యాత్మికధర్మముల ననుసరించి నప్పుడు మనస్సునకు సంతోషాదిక మగుసుఖము కలుగును. ఏధర్మము ననుసరించినను, ఆపుణ్యమున కర్హబహుమాన మవశ్యముగా కలుగును. ఈబహుమానమెప్పుడును మనలను పుణ్యమునకు పురికొల్పి మనమేలునకు తోడుపడునదిగానుండును. పుణ్యము స్వాభావికము; పాప మస్వాభావికము. ఈశ్వరునకు పుణ్యము ప్రీతికరమయినది; పాప మప్రీతికరమయినది. మనకు పాపము పరమశత్రువు; పుణ్యము పరమమిత్రము. మనమెప్పుడును పాపముతో పోరాడి దానిని నాశముచేసి, హృదయ రాజ్యమున స్థిరముగా పుణ్యమును స్థాపింపఁ బ్రయత్నింపవలెను. మరణానంతరమున నాత్మసుఖస్థితియందుండుట స్వర్గము; దుఃఖస్థితియందుండుట నరకము. ఆళ్ళ పాపముల నుండి విడిపింపఁబడుటముక్తి. మనుష్యుడు తాను చేసినపాపమునకు పరితాపపడి, యికముం దట్టి పాపము నెప్పుడును జేయనని కృతనిశ్చయుఁడగుటచేత పాపవిముక్తి నొంది పవిత్రుఁ డగును.

శ్లో॥ కృత్వాపాపం హి సంతప్య తస్మాత్పాపాత్ప్రముచ్యతే
నైదం కుర్యాం పునరితి నివృత్త్యాపూయ తేతు సః॥

“పాపముచేసి సంతాపపడి యాపాపమునుండి విడిపింపఁ బడుచున్నాడు; దానిని మరల చేయనని మళ్ళుకొని వాడు పూత్రుఁ డగుచున్నాడు” అని మనుస్మృతి చెప్పుచున్నది. పోశుద్ధాస్తిక మత సిద్ధాంతములలో ముఖ్యమయినవానిని బేర్కొంటిని గాన నిక మన సామాజకుల కొకచిన్న విన్నపముచేసి ముగించెదను.

సామాజికులగు సహోదరులారా! మీమూలమున సంస్కారమునొంది బాగుపడవలెనని మనదేశ మాశపడుచున్నది. మీరాశాభంగమును కలిగింపక దేశాభివృద్ధిని గలిగించుటకయి శక్తివంచన చేయక సర్వవిధముల పాటుపడుడు. సమాజప్రతిజ్ఞా పత్రమునందు చేగాలుచేయుటచేతను, వారమున కొకసారి సమాజమునకు వచ్చి సార్థనచేసిపోవుటచేతను, అప్పుడప్పుడు ధర్మోపన్యాసములుచేయుచు విచ్చుటచేతను, కృతార్థుల మయితి మని తలచుకొనకుడు. ఈవసుణానశ్శకములే యైనను, మీగు చేయవలసినవి యింతకంటెను ముఖ్యము లయినవచేకములున్నవి. ఇతరులను సంస్కరింపఁ బ్రయత్నించుటకు ముందు మీరు భిన్ను సంస్కరించుకొనవలెను. సంస్కార మెప్పుడును తనతో నారంభము కావలెను. తన్నుదాను సంస్కరించుకో లేనివాఁడు లోకము నెల్లు సంస్కరింపఁ గలుగును? తన్ను సంస్కరించుకొనుట స్వాధీనమయినవని; ఇతరులను సంస్కరించుట పరాధీనమైనవని. పరాధీనమైనవని సాధ్యముకాక పోవచ్చును గాని స్వాధీనమైనవని యెప్పురికిని సాధ్యముకాకపోదు. సత్యమిట్లయ్యును మనదేశములో నిప్పుడు తమయువదేశము తమ కక్కటకు రాని సంస్కర్తల సంఖ్య యంతకంత కధిక మగుచున్నది. ఎక్కడఁ జూచినను ప్రపంగములే; ఎక్కడఁజూచినను ధర్మోపన్యాసములే. ఉపదేశములలోఁ గొఱతలేదు; గొఱంత యంతయు నొక్క యనుష్ఠానమునందు మాత్రమే కనబడు చున్నది. అందుచేతనే వీరు శుష్కవాచాటులేకాని క్రియాశూన్యులని యిప్పటికి విద్యాధికుల మాటలయందు జనులకు విశ్వాసము తగ్గిపోవుచున్నది. మాటలుతక్కువచేసి కార్యము లెక్కువ చేసి చూపినప్పుడే ప్రజలకు మన మాటలయందు విశ్వాసము పుట్టును. జనులు సాధారణముగా మనము చెప్పినట్లు

చేయక చేసినట్లు చేయఁజూతురు. కాబట్టి లోకమును ధర్మమువంక నాకర్షించి మనమార్గమునకుఁ ద్రిప్పఁ దలచిన పక్షమున మనము వాక్పూరతతోడ కార్యశూరతను గూడఁ గనఁబఱువవలెను. మిత్రులారా! మీకు మీమాటలయందును సత్యమునందును నిజమైన విశ్వాస మున్నయెడల మీరుపదేశించు సత్యమును మొదట స్వాచరణమునందుఁ జూపుఁడు; తరువాత పరుల కుపదేశింపుఁడు. “సత్యంచ స్వాధ్యాయ ప్రవచనేనచ” సత్యమును తాను ననుష్ఠించి యితరులకు ప్రవచనము చేయవలసినదని వేదము విధించుచున్నది. అట్లుచేసినచో లోకము మనయాచరణమును జూచి మనయట్లు తా నాచరించును. జనులకు సదుపదేశమునుజేసి చేసిన యుపదేశమును స్వాచరణమునందుఁ బెట్టితనూలమున వారి నందు నడపింపుఁడు. మీయుద్వేగుము సఫలము చేయవలసినదని నిర్మలహృదయముతో వినయపూర్వకముగా నీశ్వరుని వేడుఁడు. ఈశ్వరబలముచేత ప్రతిపక్షులనడమ సత్యధ్వజ మెత్తుఁడు. ఈశ్వరభటులయి యజ్ఞానముతోను మూర్ఖత్వముతోను పోరాడి యంధకార బంధురములై యున్న హృదయ గుహలలో నీశ్వర తేజస్సును ప్రవేశపెట్టుఁడు. ఈజ్ఞానాజ్ఞాన యుద్ధమునందు వేను కంజవేయక నదా ముందుకు నడుచుచు గాయములకు భయపడక మేనిలోఁ బ్రాణమున్నంతవఱకు జ్ఞానమునను సత్యపక్షమునను నిలిచి వీరభటులవలె పక్రిమమును జూపుఁడు. శక్తియున్నంతవఱకు పోరాడి యలసి సామ్రాస్థినినప్పుడు మీకుతోడియిదియిది యీశ్వరుఁడు మిమ్ములేవనెత్తి మీకు నూతనబలమును ప్రసాదించి గెలుపొనఁపవలెను. సమ సమునకును సర్వరక్షకుఁడైన సర్వేశ్వరునినే నమ్మి శృతార్థుల రగులు.

ఓదీనశరణ్యా! దీనులయిన మావయి దయచూపి ధర్మాచర

ణమునకు మాకు ధైర్యమును బ్రసాదింపుము. నీవుతక్కు మాకు వేటుదిక్కులేదు. దురాచార పంకములోఁ దగులుకొని దానినుండి వెలువడుటకు శక్తిచాలక దుర్బలులమయి యున్ననూకు బలము నొసఁగి మమ్ము గట్టికింపుము. నీప్రేమజలముతో మాహృదయము లను వరిశుద్ధపఱుపుము. మాహృదయము లెప్పుడును సత్యమునే యభిలషించునట్లు చేసి సత్యమార్గానువర్తనమునందు మాకు నిరంత రోత్సాహమును గలిగింపుము.

మ త ధ ర్మ ము. *

000

సకలచరాచరసృష్టికిని కర్త యైనపరమేశ్వరునకును సృష్టి వర్గములోనివార మైనమనకును గలసంబంధములు గూర్చిన యభి ప్రాయము మతః మనఃబడును. అట్టి యనివార్యసంబంధమునుబట్టి ఈశ్వరుని యెడలను మానవకోటియెడలను మన మాచరింపవలసిన కర్తవ్యములు ధర్మములనఁబడును. మనలనుసృజించి రక్షించి శాసించు వాఁడగుటచేత నీశ్వరుఁడు మనకు పరమపిత; అద్వితీయుఁడయిన యీశ్వరునిచే సృజింపఁబడి సంరక్షింపఁబడు వారగుటచే సమస్త మానవు లును పరస్పరభ్రాతలు. కాఁబట్టి యీశ్వరుని పితృభావమును మనుష్యుల భ్రాతృభావమును మతమునకు ప్రధానాంగములు. ఈరెండంగములనుబట్టియే సమస్తధర్మములు నేర్పడుచున్నవి. లోకములో వేటువేటునామములలో వ్యవహరింపఁబడుచున్నను మనుష్యున కను

* ఇది 1908-వ సంవత్సరము ఏప్రియల్ నెల 18-వ తేదీని బందరుపురమున జరిగిన యాంధ్రపరిశుద్ధాత్మిక మహాసభలోఁ జరువఁబడినది.

శ్రేయములయిన సమస్త ధర్మములును మతధర్మము లనియే చెప్ప వలసి యున్నవి. మన మేపనిని చేసినను పరమేశ్వరప్రీత్యర్థముగానే చేయుచుండవలెను. అట్లు చేయువాఁ డొక్కఁడే యీశ్వరపుత్రుఁ డును భక్తుఁడు ననదగినవాఁడు ; ఈశ్వర ప్రీత్యర్థముగా చేయక యన్యచింతతోఁ జేయువాఁ డీశ్వరశత్రుఁడును పంచకుఁడు నగును. తోడి మానవులయెడల భ్రాతృభావమును వహించి యన్యోన్య జ్ఞేమాభివృద్ధుల కయి పాటుపడుచు నెవ్వరిని ద్వేషిం పక యెవ్వరిని వంచింపక యెవ్వరికి నన్యాయము చేయక వర్తించు టయే యీశ్వరునకు ప్రీతికరము. ఈప్రకారముగా స్వార్థపరత్వము మాని పరోపకారపరాయణత్వమును పూని యీశ్వర ప్రీతికరముగా వర్తించుట కయి సత్యము న్యాయము వ్రేముము మొదలయినవి మన కీశ్వరుఁడు ప్రసాదించినపవిత్రపరమ సాధనములు. ఈదివ్యసాధన ముల నాదరింపక యసత్యములూడుచు నన్యాయములుచేయుచు ద్వేష మును జూపుచు వర్తించువాఁ డీశ్వరప్రార్థన లెన్నిసారులు చేయువాఁ డయినను ధర్మోపదేశము లెంత యెక్కువగా నొనరించువాఁ డయినను ఉపాసనమందిరముల కెంత తఱుచుగా నరుగువాఁ డయినను భక్తుఁడు గాక యీశ్వరద్రోహి యగును. కాబట్టి నిజముగా నీశ్వర భక్తుఁడు కావలె నన్నవాఁడు మొట్టమొదట సత్యమునం దాదరము గలవాఁడును న్యాయమార్గము ననువర్తించువాఁడును భూతదయా పరుఁడును కావలెను. అట్లయినవాఁడే యీశ్వరాజ్ఞానువర్తియు ధర్మరతుఁడు నయినభక్తుఁడు. లోకములో ధర్మబలమును మించిన బలము వేటొకటి లేదు. “యతోధర్మస్తతోజయ” యని మనపెద్దలు పలికియున్నారు. జనులుసత్యసంఘలయి దయాపరులయినన్యాయావలంబు లయి ధర్మబలము గలవారయినంగాని యేదేశమును ముందుకురాదు.

దేశమును వృద్ధికిఁ దీసికొనిరావలె నన్నచో జనులను నీతిపరులనుగాఁ జేయవలెను. నీతిపరులు గానినా రీశ్వరభక్తులు కాఁజాలరు. నీతి యీశ్వరునకు పరమప్రీతికరము; నీతి మతధర్మములలో నుత్తమ ధర్మము. మనుష్యులను సత్కార్యనిష్ఠులను జేసి నీతిపరత్వమునందును సాంఘిక సదాచారవర్తనమునందును ధైర్యవంతులుగాఁ జేసెడిశక్తి ధర్మమునందే యున్నది; ఈశ్వరభక్తి లేనివానిని విభాగజ్ఞానముగాని జీర్తి కామత్వముగాని దేశోపకారకృత్యములలో కష్టకాలమునందు ధైర్యోత్సాహములతో నడుచునట్లు చేయుటకు సమర్థము కాదు; ఈశ్వరభక్తిలేక యంతరాత్మ దుర్బల మగును; ఈశ్వరబలవిశ్వాసము లేక సాంఘికదురాచారనివర్తన ప్రయత్నము తలయెత్తదు. జనులలో మతధర్మము దుర్బల మయినపక్షమున పాపభీతి యడుగంటి సమస్తా నర్థములును సంభవించును. మతధర్మము పరిశుద్ధము కానియెడల సమస్త స్వాతంత్ర్యములును చెడును. ఎవరిస్వాతంత్ర్యములు వారికుండు నట్లుచేసి యందఱిని సౌఖ్యసంతోషములను పొందునట్లుచేయుటయే మత ధర్మముయొక్క ముఖ్యకార్యము. పరోపకారము, న్యాయము మొదలైన వన్నియు స్వాతంత్ర్యసంరక్షణముయొక్క ఫలములే. మన స్వాతంత్ర్య ములనిమిత్తము మనముపోరాడి యితరుల స్వాతంత్ర్యములను మన్నింప కుండుట నిజమైన స్వాతంత్ర్యసంపాదనముకాదు. నిజమైన స్వాతంత్ర్య భిలాషమనుష్యప్రకృతీయందు గౌరవము కలిగించి యెంతయల్పునికి నన్యాయము సంభవించినను దానిని మాన్పుటకే పేక్షించును. అన్యాయ నివారణమునకు మతధర్మ మమోఘసాధనము. అట్టి ధర్మబలము లేక పోయినపక్షమున న్యవప్రయోజనపరత్వము ప్రబలి పరార్థపరత్వము క్షీణించి జనులను మృగతుల్యులనుగా మార్చును. మతధర్మబలము లేతననగా నీశ్వరభక్తివిశ్వాసముచేతనే దేశాభిమాన బీజమంకురించి

యెల్లెడల నల్లుకొనును. ఈభక్తివిశ్వాసముచేతనే వివేకియైనవాడెల్ల
తాను తనమొక్కయు తనకుటుంబముయొక్కయు మేలుకొఱకే నృజంపం
బడ లేదనియు లోకముకొఱకుఁగూడ నృజయింపఁ బడితి ననియుఁ
దెలిసికొని పరోపకారార్థముగా పాటుపడఁ గడఁగును. అట్టివాఁడు
లోకమంతయు నేకకుటుంబ మని భావించి యీలోకకుటుంబములో
నెక్కడ నెవ్వరి కాపద వచ్చినను తనదానినిగా భావించుకొని నిజ
మైనదేశాభిచూని యును దానిని వారించుటకయి తన సుఖమును
సహితము త్యజించును. పరోపకారరూపమైన యీదేశాభిమానమును
మనము బాల్కుమునుండియు నభ్యాసము చేయవలెను. దేశాభివృద్ధిని
గోరెడు నిజమైన దేశాభిచూని తనదేశమునం దేమి చెడు గున్నను
దానిని రూపుమాపి దేశమును పరిశుద్ధపఱచుటకయి ప్రయత్నింప
వలెను. అట్లుచేసినంగాని దేశముసుఖవంతమయి స్వాతంత్ర్యలాభము
ననుభవించుటకు శక్తముకాదు. నిజమైన దేశాభిచూనమునకు
మాఱుగా ననేకులలో మన దేశమునం దిప్పు డొక విధమైన దురభి
మానము వ్యాపించుచున్నది. ఈదురభిమానబలముచేత మన దేశము
నందలి దురాచారములు సహితము సదాచారములుగా పొగడఁబడు
చుండుటయు నితరదేశములవారి సదాచారములుకూడ దురాచారము
లుగా తెగడఁబడుచుండుటయుసంభవించి నిజమైన దేశాభివృద్ధికిభంగము
గలుగుచున్నది. ఈదురభిమానముపరదూషణమునకును ద్వేషమునకును
గారణమయి మతధర్మమునకు శత్రువయి దేశాభివృద్ధికి భంగకర
మయి యనర్థదాయక మగుచున్నది. ఈయపూర్వదేశాభిమానులు
మూఢజనుల మెప్పునకయి స్వదేశీయ మైనదానినెల్ల బట్టువలె
భూషించుచు విదేశీయ మైన దానినెల్ల ద్వేషించుచు, దేశాభివృద్ధి
కయి యాత్మశ్లాఘనలు గాక సత్యమును న్యాయమును ప్రేమమును

గావలెనని వలుకువారిని దేశద్రోహులనియు సత్కార్యభీరువులనియు దూషించుచున్నారు. ఇట్టివారు సత్యమతధర్మమునకు విరోధులు. ఇట్టి దురభిమానులవాగాడంబరమువలన మనదేశ మభివృద్ధి పొంది స్వస్వాతంత్ర్యలాభముల నొందఁజాలదు. దేశాభివృద్ధికి నిజ మైన యీశ్వరభక్తులు కావలెను. పరిశుద్ధమైన యీశ్వరభక్తి గలవారు మాత్రమే స్వార్థపరిత్యాగులయి కార్యకూరులయి సత్యన్యాయకారు లావలెనని యమోఘసాధనములను గొని యీశ్వరధర్మధ్వజమును దాల్చి పోరాడఁగలుగుదురు. ఈశ్వరభటుల మన్న సమ్మకము లేక దురభిమానపూరితు లైనవాక్కురులు స్వార్థత్యాగము కావలసి నప్పుడు చూలమూలల నొదుగుచు తమ పరదూషణ పాండిత్యము కష్ట సమయములయందు తమకు తోడుపడకపోఁగా భీరువులయి యవృశ్యులగుదురు. ఇట్టివారి కార్యసాధకత్వ మంతయు పరదూషణములతోను దంభోక్తులతోను స్వశ్లాఘనలతోను ద్వేషప్రధానము లైన పాటలతోను ధ్వజపటములతోడి యూరేగింపులతోను నిండి యుఱుములతోను మెఱుములతోను పూర్ణమయి చినుకు లేనిశుష్కమేఘాడంబరమువలె క్రియాశూన్యమయి పర్యవసించును. నిజమైన దేశాభిమానమును భక్తియుఁ గలవాఁడు జనులు తన్ను మెత్తురా యనున రింతురా మున్నచింతను మనస్సునందుఁ జొరసీక యిది దేశోపకారకమా యీశ్వరసమ్మతమా న్యాయానుకూలమా యనిమాత్రము విచారించి యీశ్వరప్రీతికరమును, ధర్మానుకూలమును, దేశక్షేమకరమునని దృఢపడినతోడనే జనులు దూషించినను భూషించినను త్యజించినను భజించినను గణన చేయక న్యాయమార్గమున నడుచుచు దేశోపకారముకొఱకు తనధనమును దేహమును కావలసినచో ప్రాణమునుసహిత మర్పింప వెనుకతీయకుండును. స్వార్థపరిత్యాగము లేని

వాక్కురతను జూపువాడు నిజమైన దేశాభిమాని కావడం. తనకు సోదరత్వమైన సామాన్యముయొక్క మేలు గోరకుదేశాభిమాన మానసియుడు సమయము వచ్చినప్పుడు జనసామాన్యక్షేమము కొరకు సంశయింపక తనదేశము నైనను సంతోషపూర్వముగా ధారపోయుటకు సంసిద్ధుడయి యుండవలెను. ఇట్టినిర్వాణదేశాభిమానమునకు దృష్టాంతముగా నొకచరిత్రాంశము నుదహరింప ననుజ్ఞ నేడెదను.

ఇంగ్లండుదేశమునకు రాజైన మూడవయెడర్డు పూర్వము ప్రాచ్యదేశముమీద దండెత్తి యనేకయుద్ధములు చేసి కడపట కేలేనగరమును ముట్టడించెను. ఆపురవాసులు సాధ్యమయినంతవరకు స్వపురరక్షణార్థము బహుదినములు ధైర్యోత్సాహములతో పోరాడి తుద కాశురపదార్థభావమువలనఁ జేమునది లేక తమవట్టణమును శత్రురాజునకుఁ లోబలుపవలసినంత దుస్థితికి వచ్చినవారయి కొన్ని పద్ధతుల కంగీకరించినయెడల పురమును స్వాధీనము చేసెదమని రాజునకు సందేశము సంపిరి. పురజనులు చూపినయసాధారణపౌరుషమునుబట్టి తనసేనలకుఁ గలిగిన వినాశమువలనను తనకుఁ గలిగిన యత్యంత వ్యయప్రయాసములవలనను రాజు దురాగ్రహవేశపరవశుడయి పురజనులయెడల దయ దలంపక వెల్లవాని తుకముట్టింప నిశ్చయించుకొని యుండెను. అట్లు సర్వజనసంహారము చేయఁజూచుటకు క్రూరకృత్యమని మంత్రులు మొదలైనవారు ప్రార్థించి వాగించినప్పటి పురజనులలో ప్రముఖులుగా నున్నవా రాలుగురు తమప్రాణముల నిచ్చుట కొప్పుకొనివచ్చి కోటతాళములు తనకు తెచ్చియిచ్చినపుడు మున తక్కినవారిప్రాణములను గాపాడెదనని రాజు పొదులకు సర్తమాన మంపెను. పిడుగువంటి యాయశుభవార్త రాఁగానే కోటలో

నున్న పౌరబృందములో గొప్పసంక్షోభ మారంభ మయ్యెను. మా ప్రాణసంరక్షణార్థము మిత్రప్రాణములు విడుపుడని పౌరులు తమ లోనివారి నెవ్వరి నాఱుగుర నడుగగలుగుదురు? తోడిపౌరులప్రాణములను కాపాడుటకయి తమప్రాణముల నిచ్చెద మని తమంత బైలు దేతైదు పరోపకారు లెవ్వరుందురు? ఇట్లు క్షణకాలము దిగ్భ్రమ నొంది యేమిచేయుటకును పాలుపోక చింతించుచుండఁగా నాగుంపులో నుండి యొకమహానభావుఁడు వెలునడివచ్చి పౌరరక్షణార్థము తన ప్రాణముల నిచ్చెదనని సంతోషపూర్వకముగా పలికెను. పరిశుద్ధ చింతతో పరోపకారార్థము స్వార్థపరిత్యాగమునకు పూనిన పుణ్య పురుషుఁడు చూపిన నిదర్శనము లోకములో నెప్పుడును నితరులను దనవంక కాకర్షింపక వ్యర్థముగా పోదు. అట్లు వెడలివచ్చి ముందు నిలిచిన యామహాత్ముని యసాధారణ దేశాభిమానమును జూచి తక్షణమే యింకొక కార్యమౌరుఁడు తనప్రాణముల నిచ్చెద నని ముందుకు వచ్చెను. అతనిని జూచి వెంటనే యింకొకఁడును, అనంతర మింకొకఁడును, ఇంకొకఁడును, ఈప్రకారముగా పరోపకారార్థమయి యాత్మప్రాణత్యాగమున కంగీకరించినవా రాఱుగురును నిమిషకాలములో సంసిద్ధు లయిరి. అప్పు డాపౌరులలో ననేకులు తామే ముందుగా వచ్చి పరోపకారార్థ పరిత్యక్తదేహుల మయ్యెడుభాగ్యమును బొందలేకపోయితిమిగదాయని సిగ్గును విషాదమును గాంచ సాగిరి. దేశాభిమాన మన్న నిట్లుగదా యుండవలెను! ఇట్లాయాఱుగురు పుణ్యపురుషులును వినయవేషములతో రాజకడకు వచ్చి తమ దుర్గముయొక్క తాళముల నర్పించిరి. తాను మొదట నుద్దేశించినట్లు రాజు వారిప్రాణములు తీయుటకు కృతనిశ్చయఁ డయి యుండెను; అట్లుచేయుట తగవు కాదని మంత్రులును యవరాజును కేసినహిత

బోధలన్నియు రాజముందట బూడిదలో వ్రేల్చిన హోమములయ్యెను; ఇట్టి యపస్థలో గర్భవతియైయుండిన రాణి యింగ్లండునుండి భర్త వద్దకు వచ్చుట తటస్థించెను.

ఆమె స్త్రీజనస్వభావికమైన జాలిగుండెతో రాజు పాదముల మీదఁబడి, ఎవ్వరెన్ని విధములఁ జెప్పినను వినక తనపట్టును విడువ కున్న యారాజయొక్క కఠినచిత్తము కరఁగునట్లుగా సజ్జనాగ్రగణ్యులైన యాపారజన మట్కముయొక్క ప్రాణప్రదానము నిమిత్తమయి దీనవచనములతో భర్తనువేడుచు నభయపాస్త మిచ్చువఱకును పాదములపైనుండి లేవకుండెను. వజ్రకఠినహృదయుఁ డయి పౌరమట్కు ప్రాణాపహరణదీక్ష వహించిన రాజుసహితము ప్రియకాంతా ప్రార్థనమువలన తన తొంటినిశ్చయమును విడువవలసినవాఁ డయి యాయాణుగురను భార్యవశమున నప్పగించెను. ఆసాధ్యమణి తత్త్వణమే వారిని బంధమునుండి విముక్తులను చేసి వారికి నూతన వస్త్రములను కట్టనిచ్చి తనపంక్తిని విందుపెట్టి వారి నభినందించి పంపివేసెను. ఇందా పౌరజనమట్కముయొక్క చరిత్ర మెంత శ్లాఘాపాత్ర మైనదో రాణి యొక్క సదయచరిత్ర మంత శ్లాఘాపాత్ర మైనదే. నిజ మైన యీశ్వర భక్తిగలవా రందఱును శత్రుపక్షము వారినిసహితము ద్వేషింపక ప్రేమింపవలయును. అట్టి ప్రేమతోఁ గూడిన పరోపకారచింత గల వాడే నిజ మైన భక్తుఁడును దేశాభిమానియు నగును.

ఇప్పుడి దేశములో సర్వద్వేషనహిత మైన దురభిమానమేకొండ అచే దేశాభిమానముగా పరిగణింపఁబడుచున్న దని యీవఱకే నూచించి యున్నాను. ఈదుఃఖిమానప్రభావముచేతనే తన దంతయు సర్వోత్తమ మైనదని గర్వించుచుండుటయు నితరుల దంతయు హేయమైన దని గర్వించు చుండుటయు సంభవించుచున్నది, మనతప్పులను

మనము తెలిసికొని సంస్కరించుకొనుచున్నంగాని మన కభివృద్ధి కలుగదు. దేశాభివృద్ధికి గర్వమును మించిన గర్భశత్రువు వేటాకటి లేదు. దేశాభివృద్ధి కలుగవలె నన్నచో మనదోషముల నెఱిగి సంస్కరించుకొనుదు సతరులగుణముల నెఱిగి గ్రహించుచు నుండవలెను. పరిశుద్ధాస్తిక మతా వలంబుల మని చెప్పుకొనెడు మన మెప్పుడును దేశాభివృద్ధిని పరు చెప్పికాని మఱి యేనత్రియపేరు చెప్పికాని యన్యులను ద్వేషింపఁగూడదు. మనము ద్వేషింపవలసిన దొక్క పాపము మాత్రమే. పరిశుద్ధాస్తిక మతానుసారముగా స్వదేశీయుని నైనను పదేశీయు నైనను సోదరతుల్యునిగా భావించి యెల్ల వారిని సమబుద్ధితో ప్రేమించి మన మాదరము చూపవలెను. తనవారనియు పరులనియు భేదభావమును వహించి సాభాత్రమును చూపకుండుట మనస్వభావమునకును మనసిద్ధాంతములకును భగవదాజ్ఞకును విరోధము. కాబట్టి సాభాత్రమునకు భంగముకలిగించెడు ప్రతి ప్రతిబంధమును రూపుమాపుటకయి ప్రయత్నించుట సర్వవిధముల చేతను మనకు పరమకర్తవ్యము. వికమత్యమును చెఱిచి, వైషమ్యమును వృద్ధిఁజేచి, ద్వేషమును కలిగించి, సాభాత్రమును తొలఁగించెడు మహానర్థము మన దేశములోఁగల వర్ణభేదపిశాచము, ఈక్రూరపిశాచము మన దేశములో నిరంకుశముగా రాజ్యము చేయుచున్నంతికాలము స్వరాజ్యముగాని, ఈశ్వరరాజ్యముగాని, మఱి యేరాజ్యముగాని తలయత్తదు. ఈపిశాచావేశబలముచేత మన దేశములో నైకమత్యము చచ్చినది; సంస్కరద్వేషము హెచ్చినది; సుగుణసంపద చచ్చినది; అసర్థపరంపర వచ్చినది. ఇట్టిన్ని యవగుణములు ప్రబలినప్పుడు మన దేశములో నీశ్వరరాజ్య మెట్లు వ్యాపించును? అమృత తుల్యము నైన పరిశుద్ధాస్తిక మత

దివ్యఫలము లెట్లు ప్రాపించును? ఈ పిశాచబలముచేత మత మిప్పుడు హృదయమును విడిచి పొట్టకు దిగినది. అందుచేత మతధర్మము లైన కారుణ్యము మొదలైనవి హృదయమునుండి తొలగిపోయినవి; మతధర్మము లని పేరు పెట్టుకొని వచ్చి యొండ్ రులతో భుజింపఁగూడ దనెడు సోదరభావ భంజకము లైన విషకీటక ములు పొట్టకడ్డఁగుగాఁ జొచ్చి కలఁగించు చున్నవి. కడువే కైలాస మనెనునుహనుభావులు మత మంతయు భోజనములోనే యున్నదని చెప్పి మానవకోటిలోని పరస్పరభ్రాతృభావమును నామమాత్రాన శేషము చేయఁ జూచుచున్నారు. సస్యతమహాస్మక్షమును మూలచ్ఛేదము చేయఁజాలిన యాయపసిద్ధాంతవిషబీజము తమలో మొలక యెత్తుకుండ జ్ఞానజ్యోతిచేత మాడ్చివేయుట పరిశుద్ధాస్తిక మతావ లంబులకు ప్రథమ ధర్మము. వర్ణభేద పిశాచము మనదేశమాత కాచరింపని చెడుగులేదు. భారతపుత్రుల సమస్తవిషయములలోను దాసులనుగాఁ జేసి సమస్తస్వాతంత్ర్యములను గోలుపోగొట్టినది యీమొండిపిశాచమే. అన్యదేశప్రభుజాతివారు మనలను తిన్నగాఁ జూచుచుండలేదని మనవారు మొట్టపెట్టుచున్నారు. రాజ్యాధికార గర్విష్టులయి వారిలో ననేకులు మనయెడల నర్హగౌరవము చూప కుండట సత్యమే. అయినను వర్ణపిశాచప్రేరణముచేత నగ్రవర్ణముల వార మనుకొని విట్టవీఁగెడుమనవా రథమవర్ణములవా రనఁబడెడి స్వమతముపారివిషయమునఁ జూపెడి యగౌరవమునుబట్టి చూడఁగా నన్యమతస్థులుచూపెడిది పర్వతములో పరమాణువంత యైన నుండునా యని సంశయింపవలసియున్నది. మనవారు స్వమతస్థులైన మూలమాది గలయెడలఁ జూపెడి యన్యాయము మానవనామధారకులకెల్ల నవ మునకరముగా నున్నది. వాండ్లు మనవిధులలో నడవఁగూడదు;

వాండ్రబిడ్డలు మనబడులలో చదువఁగూడదు. గాడిద యైనను పంది యైనను మనదావుననుండి పోవచ్చునుగాని మాలవాడుమాత్రము బాత్రెడుదూరమునుండియైనను పోఁగూడదు. మనమతములో నున్నంత కాలము వానికెప్పుడును ముక్తిగలుగదు; గౌరవముకలుగదు. హిందు వైనమాలవాడు స్వమతమునువిడిచి బైలబడినఁగాని గౌరవపాత్రుఁడు కాఁడు. హిందువుగా నున్న మాలసీనఁడు మాత్రమే యస్పృశ్యుఁడును అవాఁచ్ఛుడునునగునుగాని యా చెప్పరానివాఁడే క్రైస్తవమతమునో మహమ్మదీయమతమునో యవలంబించి జానో భానో కాఁగానే తాఁడఁదగినవాఁడును మాటలాడఁదగినవాఁడును నగుచున్నాఁడు. మతములలో నెల్లఁదమదే సర్వోత్కృష్ట మయిన దనిపొగడుకొనెడు హిందూమతస్థులకు స్వమతస్థు లయినమాలమాదిగల యెడలఁ దాము చూపెడియనాదరమును దలఁచుకొన్నప్పటికంటె నెక్కువ సిగ్గుపడవలసిన యవసరము మఱియొప్పుడు తటస్థించును? కోట్లకొలదిగా మన దేశమునం దంతటను వ్యాపించియున్న యీమాలమాదిగలే మన పూర్వు లయినయూర్యులచే జయింపఁబడి దాసులుగాఁ జేయఁబడిన మనదేశపు మొదటికాపు లని తెలిసినవారు చెప్పుచున్నారు. అదియే నిజ మయినచో నిజమైనహిందూ దేశస్వాములు వారే యనియు ఆర్యసంతతివార మయిన మనము వారిదేశము నవహరించి చిర కాలమునుండి యనుభవించుచున్న యపహర్తల మనియు స్పష్ట మగుచున్నది. పంచముల నిట్లు పలుతెఱఁగుల బాధించు మన మేన్మాయమును జెప్పి జేత లగు పరదేశీయుల సధిక స్వాతంత్ర్యముల నిండనివేడఁగలము? జతులయినవారియెడల న్యాయముగా వర్తించికదా విజితుల మయిన మనము మాయెడ న్యాయముగాఁ బ్రవర్తించుటని యడుగఁగలము? ఇట్లు చెప్పుటచేత మనకర్హమైన స్వాతంత్ర్యములను మనము

పొందఁ బ్రయత్నింపరా దని నాయభిప్రాయ మెంతమాత్రమును గాదు. మనస్వాతంత్ర్యముల నిమిత్తమై పోరాడెడు మన మితరుల స్వాతంత్ర్యములను గూడ మన్నించి యితరులయెడ సన్ధ్యాయము చేయుకుండుట ధర్మమని చూపుటగొఱకే యింతనొక్కి చెప్పితినిగాని వేఱొకందునకుఁ గాదు. మన కర్పము లయినస్వాతంత్ర్యములను మనము పొందఁగోరినను మనకు యోగ్యమగు గౌరవమును మనము పొంద నవేక్షించినను పురుషులకుఁ గాని స్త్రీలకుఁ గాని యన్యులకుఁ గాని యగ్రజాతులవారికి గాని యధమజాతులవారికి గాని మన మియ్యవలసిన స్వాతంత్ర్యములను మనము చూపవలసిన గౌరవము లను మనము చేయవలసిన సన్ధ్యాయములను మనమిచ్చి చూపి చేయ వలెను. అందఱిని సోదరభావముతోఁ జూచుచు నెవ్వరియెడల సన్ధ్యాయము చేయక సర్వసమభావముతో వర్తించుట పరిశుద్ధాస్తికమతావ లంబుల మైన మన కీశ్వరాజ్ఞారూప మైన పరమధర్మము; జ్ఞానవిషయ మునఁ గాని సాంఘికవిషయమునఁ గాని నీతివిషయమునఁగాని కళల విషయమునఁ గాని కర్మలవిషయమునఁ గాని రాజ్యాంగవిషయములఁ గాని మానవకోటియొక్క సౌఖ్యాభివృద్ధులకు సహకారు లయిన సమస్తకృత్యములును మన కీశ్వరప్రీతికరము లయిన మతధర్మములే. మన మిది యది యనక మానవకోటి కేదేది యిహపరనుఖసాధకమో దానినెల్ల సభివృద్ధి చేయుటకయి యీశ్వరప్రీత్యర్థము పాటుపడ వలెను. కార్యములచేతనే కాని క్రియ లేనిశుష్కవాక్యములచేత దేశ మెప్పుడును బాగుపడదు. ఉపన్యాసము లావశ్యకములే యయినను మన దేశాభివృద్ధి కయి యిప్పుడుపన్యాసములకంటె కార్యపరు లధిక ముగా కావలెను. సభాభవనములలో ప్రసంగములను ప్రతిజ్ఞలనుచేసి శపథములు పలుకువారు మాత్రమేకారు — కొందఱు సమస్తవిషయ

ములలోను సాయాన్యజనులలో జ్ఞానాధిక్యము కలిగించుటకు బద్ధ కంకణులు కావలెను; కొందఱు సాంఘికదురాచారములను వెల్లడించి సంఘసంస్కరణదీక్ష వహించినవారు కావలెను; కొందఱు సత్యసంధత్వాదులు బోధించుచు పరుల నధికనీతి పరులనుగాఁ జేయు కృతప్రతిజ్ఞలు కావలెను; కొందఱు అన్యదేశ విద్యాశిల్పయంత్రనిర్మాణాదులను నేర్పుకొని దేశములో నెలకొల్పి పాటుపడువారు కావలెను; కొందఱు మతధర్మోపదేశములు చేయుచు జనులలో పరిశుద్ధమతధర్మవ్యాపనముచేయు కృషిచేయువారు కావలెను. ఈవిధముగా నానాముఖములఁ బనిచేసిన గాని యొక్క విషయమున మాత్రమే కృషిచేసి తక్కినవిషయములయందు శ్రద్ధచూపిన నిజమయిన శ్రేయలాభములు కలుగఁజాలవు. మొట్టమొదట సమస్తధర్మము లకును నస్థిభారమైనమతమును పరిశుద్ధమైనదానినిగాఁ జేయవలెను. మతముపరిశుద్ధమైనచో జనులు నీతిపరులును సాంఘికదురాచారదురులును నగుదురు. ఈవిషయములయందభివృద్ధిపొందినఁగాని ప్రజలు రాజ్యాంగ స్వాతంత్ర్యఫలములను పూర్ణముగా ననుభవింప శక్తులుకారు. సంఘ సంస్కరణాదులు మనచేతిలో నున్నవి; రాజ్యాంగసంస్కరణాదులు పరులచేతిలో నున్నవి; కృషిచేసినచో స్వాశనము లయిన మొదటి వానిలో జయ మొందఁగలుగుట నిశ్చయము; పరాధీనమైన కడపటి వానిలో జయ మొందఁగలుగుట సంశయము. కాబట్టి మతసంఘ సంస్కరణాదులయందుఁ గూడ శ్రద్ధఁహించి పనిచేయ మన విద్యాధి కుల సత్యంతవినయముతో వేడుచున్నాను. స్వభావముచేత మన భరతఖండమునకు వస్తుసంపూర్ణ మయినది. ఆనస్తు పులయుపయోగ మెఱిగి వానిని వృద్ధిపఱిచి లాభకరములుగాఁ జేయుటకు మన వారిలో నేర్పుకావలెను; కష్టముకావలెను; ధైర్యసాహసములు కావలెను; నీతి

పరత్వము కావలెను; సకలవస్తుసమ్మద్ధి గల నునదేశములో పయి
సాధనములు వృద్ధియయి జనులు కార్యనిర్వాహణ శలులు కాఁగానే
స్వదేశవస్తు సమాదరమును విదేశవస్తునిరాదరమును తమంతనే కలు
గును. ఇట్టి కృషి జరుగక స్వదేశి విదేశి యని ఘోష విడుచునంత
మాత్రముచేత దేశమునకు నిజమయిన లాభము కలుగ నేరదు.
జాతి మత ద్వేషములను మాని దురభిమానమును త్యజించి పరదేశ
యాత్రలు చేసి పశ్చిమఖండవాసులలోఁ గలగుశాంశములను గ్రహించి
యంత్రనిర్మాణాది కాశలమును సంగ్రహించి స్వదేశమున నెలకొల్పు
గలిగినప్పుడే దేశమున కమూల్యప్రయోజనము కలుగఁగలదు. పరమ
దయాపరుఁ డయిన యీశ్వరుఁడు మనవారిని కార్యశూరులనుగూ
జేయును గాక! ఓభక్తాత్మలా! భక్తుల మయిన మాప్రార్థనలాలించి
మాకు దేశోద్ధారణవిషయమున కృషిచేయ ధైర్యోన్మహిమములను
గలిగింపుము మే మెప్పుడు నీభక్తిని విడువకుండు నట్లును నీకు ప్రీతి
కగము లయిన సత్క్రియలయందే సదా మాకాలమును ధనమును
దేహములను వినయోగించు చుండునట్లును సద్బుద్ధిని శిక్షిని మాకు
ప్రసాదింపుము.

రాజమహేంద్రవర ప్రార్థనసమాజము.

ఈసమాజ మిక్కడ దాదాపుగా ముప్పదిసంవత్సరముల నుండి
యుండియున్నది. అంతకాలమునుండి యుండఁగా నేటికాలమున
కాసామాజికులలోఁ గొందఁ జనుష్ఠానపరు లగుట తటస్థించినది. అను
ష్ఠానపరు లగుట యనఁగా తాము పరమప్రమాణము లని నమ్మిన

సిద్ధాంతముల ననునరించి ప్రవర్తించువారగుట, అట్లయిన యనుష్ఠాన పరులలో నేనొకఁడను. చెన్నపురిరాజధానియందుఁ గాని బొంబయి రాజధానియందుఁ గాని కాళీఘట్ట రాజధానియందుఁ గాని భరత ఖండము నందలి మఱి యేయితర దేశమునందుఁగాని బ్రహ్మసమాజము లనువాసులునను ప్రార్థనసమాజము లనువాసులునను బరఁగుచున్న సమస్తసమాజముల యొక్కయు ముఖ్యసిద్ధాంతములు రెండని చెప్పవచ్చును. అందొకటి సర్వ లోకాధిపతి యైన యీశ్వరుఁడు లోకైకపిత యన్నవిశ్వాసము; రెండవది జాతివర్ణ మతభేదములులేక యీశ్వర సృష్టిలోని వారయిన సర్వమానవులును సోదరతుల్యు లన్న విశ్వాసము. ఈరెండును దాననుష్ఠానపరుఁడు కాఁగలిగినను కాజాలకపోయినను పూర్వోక్తము లయిన సమాజములలోఁ జేరిన ప్రతి సామాజకునియొక్కయు పరమభావనలు. కేవలశుష్కప దేశమున కంటెఁ గార్యాచరణము శ్లాఘ్యతరమనుట నిర్వివాదాంశము గదా? తాను జేసిన యుపదేశము తనకే యాచరణమునకుఁ బనికిరాని పక్షమున నుఱియెవ్వరికిఁ బనికివచ్చును? అట్టి పరిచకుని మాటయం దెవ్వరికి విశ్వాసము కలుగును? పరోపదేశసమయమునం దెల్లవారును పండితులేయయి యనుష్ఠానసమయము వచ్చినప్పు డాపాండిత్యమును మూలఁబెట్టెడి యీకాలములో చెప్పినట్లు నడుచుకొనెడు సాహసికుఁ డొక్కఁడు కలిగినను తదితరులు కాకపోయినప్పటికిని సామాజకులందఱైన నాతనిగౌరవించి యాదరింప వలయునుగదా? అట్లుచేయక వాక్కుగొలైన కొందఱు బుద్ధిమంతు లాకార్యకూరులపై వేగిరపాలు గలవారనియు దూరాలోచన లేనివారనియు దోషారోపాలు చేయుచు సాభాశ్రమును విడువఁజూచుట శోచనీయముగదా? ఒకవేళ వృద్ధత్వ దోషమున నుతితప్పి యన్నిటికి సాహసించి పరలోకమునకుఁ బ్రయా

ణముకట్టుకొని యున్న ట్టూహింపదగిన నావంటివాని విషయమున నట్టి దోషారోపణము లొక వేళ సంతగా నింద్యములు కాక పోయినను బుద్ధిపటుత్వము గలనిడువయస్సులో నుండి విద్యాధిక్యముచే దూరా లోచన గలవా రనఁదగి యీలోకములో చిరకాలము పర్థిల్ల నపేక్షించియున్న క్రియాపరుల విషయమున నట్టి యారోపణములు గర్హ్యములు కాకపోవునా? ఓసోదరులారా! మీలోనెవ్వరైన నట్టి యారోపణములు చేసెడివా రున్నపక్షమున, ఈశ్వరు నొక్కసారి హృదయ పూర్వకముగాఁ బ్రార్థించి మీపూర్వసిద్ధాంతములను స్మరణకుఁ దెచ్చుకొని మీసోదరులయెఁకఁ బూర్ణ స్నేహమును గనఁబఱపుడు. వ్యాధి బాధచేతఁ గదలలేనివాఁడ నయి కూరుచుండి వ్రాయుటకు సహితము శక్తుడనుగాక పరుండియే యీవంక్తులను వ్రాసి విష్ణువేడుచున్నాను. మమ్మవివేకు బ్రగువేగిరపాటుగలవారినిగా భావించి సదయదృష్టితోఁ జూడుడు. సత్కార్యమునకుఁ బూనుటలోను సత్యము ననుష్ఠించుటలోను వేగిరపాటన నెట్టిది? కాలముకొఱకు వేచుటయన నెట్టిది? ఎప్పుడు సత్కార్యము తేటపడునో దానికిఁ బూనుట కప్పుడే యుక్తసమయము; ఎప్పుడు సత్యము స్పష్టపడునో దాని ననుష్ఠించుట కప్పుడే యుక్త కాలము. తమతప్పును కాలముపైఁ ద్రోయుట యీశ్వరునియందును సత్యమునందును దమకుఁగలభక్తి హీనతకును గౌరవాభావమునకును గుఱుతు. నిజమున భక్తివరుఁడెప్పుడు నిట్టిమాటలనఁడు. కొదలు పహనుభావులు సమయమువచ్చు పఱకును తామేమో లోకోపకారం ధురీణు లయినట్లును భక్తాగ్ర గణ్యులయినట్లును నటించుచు లోకమునుభ్రమింపఁజేయుచు శోధన పచ్చినప్పుడు తెర వెడలివచ్చి ప్రాపంచిక నాట్యరంగమున తమస్వాభావిక వికృతవేషములతోఁ గనుపట్టుదురు. పయిమాటలు కార్యభీరు

లయిన యట్టి వేషధారులనోట వెడలవలసినవిగాని భక్తిలేశభూషితం
లైన నిష్కపట హృదయులనోట వెడలవలసినవి కావు. భక్తలోకా
భీష్టప్రదాత యైనయీశ్వరుడు పరిశుద్ధాస్తికులయినభక్తుల హృద
యములయం దట్టిశలఁపులు పొడమకుండఁజేసి, మానవదౌర్బల్యము
చేత తాము ధర్మచగులు కాలేకపోయినను ధర్మచరుల నాదరించునట్టి
నద్బుద్ధి పారి కందఱికిని పుట్టించునుగాక!

నేను వర్ణభేదమును పాటింపక నర్వవర్ణ సమభావమును పూను
టచే సామాన్యముగా సంఘసంస్కారమునకును ముఖ్యముగా వితంతు
వినాహ సంస్కారమునకును నష్టము కలిగి నని కొందఱు భావించు
చున్నారు అది యెంతమాత్రమును సరికాదు. ఎప్పుడును లోకములో
నేసంస్కారమును తీసయొక్క న్యాయబలమునుబట్టి నిలచియుండును
గాని యొక్క మానవమాత్రుని జీవితమునుబట్టి ప్రలదు. ఈశ్వరేచ్ఛ
చేత నావంటి దుర్బులుడు సహిత మొకానొకప్పుడు సంస్కార ప్రాబ
ల్యమున కొకపనిముట్టుగా నుండవచ్చునుగాని యాతని తోడనే యా
సంస్కారము నశింపదు. ఎప్పుడును బ్రతీక్షింపని స్థలములనుండి
ప్రబలులైన సంస్కారక్షౌవలంబు లనేకులు బైలుదేటి సహస్ర
గుణము లధికముగా దానిని కొనసాగింపవచ్చును. ఈశ్వరఘటనలు
దురూహ్యములుగాదా! ఇంతకును వర్ణ వైషమ్యమును విడుచుటచేత
నేను సంస్కారపరాయణత్వము సంతమాత్రమును విడిచిన
వాడను గాను; ఈశ్వరపుత్రిక లయిన హిందూనుందరు లందరును
నూతన సంబంధమునుబట్టి నాకు మఱింతదగ్గరవా రయిన తోడఁ
బుట్టువు లగుటచేత వారిస్థితిని బాగుచేయుటకయి మఱింత యొక్కువ
ప్రానికతో సాటుపడుట నాకుఁ బరమకర్తవ్యముగా నేర్పడియున్నది.
సామాన్యముగా స్త్రీలస్థితిని ముఖ్యముగా వితంతువులస్థితిని బాగు

పఱుచు ప్రయత్నములో నిరకముందును నాశక్తిని యుక్తిని నాకాయమును ధనాదాయమును పలసినచో నాజీవితమును ధారపోయుట కయి నేను సంసిద్ధుడ నగుచున్నాను. వివాహమాడ నపేక్షించు వారుగాని విద్యాలాభము పొందఁ గోరువారుగాని యధాపూర్వకముగా నేను గట్టించిన గృహమునందు వసించి స్వాభీష్టమును బడయుచుండ వచ్చును. అట్టివారు నాతోఁగలసి భోజనము చేయక వంతుల పరుసను స్వయంపాకమును గావించుకొని నుఖించుచు నాయూతిధ్య సత్కారమును యధేచ్ఛముగా ననుభవింపవచ్చును. ఏకేశ్వరారాధనము సంగీకరించి విగ్రహారాధనమును త్యజించి జాతివైషమ్యాభావమును భజించుటచే సంస్కారపక్షమునఁ బనిచేయుటకే నాకర్తవ్యతలేదని యాస్తికశిఖామణు లయిన యపూర్వసంఘసంస్కార ప్రియులు కొందఱు ఘోషించుచున్నారట! వారు ఘోషించునట్లు వారియాదరణము క్రిందఁ బని చేయుటకును వారిసాంగత్య భాగ్యము ననుభవించుటకును నేనర్హుడను కాకపోవచ్చును. ఇటువంటి పరార్థపరులు లక్షమంది నన్ను త్యజించినను నానేవ యంగీకరించుట తమ గౌరవమున కర్హముకా దని భావించినను, ప్రభువులకెల్లను ప్రభు వయిన సర్వేశ్వరుఁడు నన్ను త్యజింపక నాకభయహస్త మిచ్చి, స్వదేశక్షేమార్థముగా నానేవ నర్పించుటకుఁ బురికొల్పుచు నాకుఁ బ్రాపయిచెంత నిలిచియుండఁగా నాధర్మమును నిర్వహించుటకు నే నెట్లర్హుడను గాకపోదును; ఈశ్వరబలము లేక లోకములో నేనత్కార్యమును సంపూర్ణసాఫల్యము నొందనేరదు. సర్వశక్తుఁ డయిన యీశ్వరుఁడే నాకు ముఖ్యబలమయి యుండఁగా నశక్త మానవులతోఁబాటు కొందఱిది లేకపోవుటవలన నాపని కేలభంగము వచ్చును? ఇప్పుడు పతాపోక్తులు వలికెడి యీ యసహాయవాక్కురులవంటి వారియొక్క

యౌదార్యమును ధైర్యమును నేను ముప్పదిసంవత్సరములనుండి చూచుచున్నాను. బూటకపుమాటలబుంగలైన మహావాక్యశూరులు పలువురు ప్రసంగములు కావలసివచ్చినప్పుడు సభాభవనములు మాటు మ్రోయునట్లు మేఘగంభీరభాషణములతో మహాఘోషము చేసినను కార్యములు కావలసివచ్చినప్పు డేమూలను గానఁబడకున్నారు. ఇట్టి వాక్కురులు కార్యశూరులయి సంస్కారదీక్ష వహించి దేశమును శత్రుబలములనాటి యగాధదురాచార పరికమునుండి యుద్ధరించుచుఁ దమవీరత్వమును గనఁబఱచునప్పుడు పైనుండి చూచుచు నాకంటె నెక్కువయోనందమును బొందువా రింకొకరుండరు. ఈమహనీయుల కొకవేళ నాచేసెడియల్ప సేవకూడ సంగీకార్య మయినయెడల వద్దుఁ డను దుర్బలుఁడను నైన నేనును నాశీర్వరుఁడు ప్రసాదించిన యల్పబలమును శక్తివంచనలేక వినియోగింప సంసిద్ధుఁడనయి యున్నాఁడను. మాటలకేమి! మూఢులముందఱను దురభిమానదూషితుల ముందఱను పోటుమాట లెన్నియైనను బలుకవచ్చును. ఈశూరాలాపముల సత్యమును కార్యమువచ్చినప్పుడు కనఁబఱచి నప్పుడుగదా యీవాగేక శూరులమగతినము తేట తెల్ల మగును! మూఢజనసమ్మతముగాని యొకసంస్కారమునకుఁ బూనినచో భూషించుమిత్రులు దూషించునప్పుడును, సేవించుసేవకులు బాధలు గావించునప్పుడును, ఆహ్వానపత్రికలు పంపు మతాచార్యులు బహిష్కారపత్రికలు పంపునప్పుడును, ఈశ్వరభక్తివలనఁ గలిగెడి యసమానబల మొక్కటియే తోడు పడును గాని యదిలేనినాస్తిక త్యాదు లేవియు తోడువడవు. సంఘసంస్కారుల మయితిమని సంతోషపడెడి యోమిత్రులారా! వృధాగర్వాలాపములు పలుకక కార్యపరుల యెడల నించుక సహనము వహింపుఁడు. తమ సంస్కారములేక సంఘ సంస్కారముగాని మఱియే యితరసంస్కా

రముగాని జయప్రదముగా సాగ దని నిరకాలానుభవము వలన నేను దృఢముగా దలచుచున్నాను మీరు పడుచున్న భ్రమలలోనే నేనును దగులుకొని యుండి మతవిషయము లయిన నావిశ్వాసములను గొన్నిటిని గార్హములలోఁ జూపక యాత్మవంచకుడ నయి వితంతువివాహ సంస్కారము చెడు నని కడచిన యిరువదియైదు సంవత్సరముల నుండి యీశ్వరవంచకుడ నయి ప్రవర్తించినాడను. ఇట్లు చేసినను వితంతువివాహ సంస్కార మిప్పు డించుమించుగా నారంభదశలో నున్నట్లే యున్నదిగాని యెక్కువయభివృద్ధిని బొందగలిగినది గాదు. ఇప్పుడును పట్టవరీక్షలం గృతార్థు లయిన విద్యావివేక సంపన్నులు వితంతువివాహములను సంస్కార కార్యపట్టికలో నుండి తీసివేయ వలయు ననుచున్నారు; వితంతువివాహము లాడినవారిలో భోజనము చేసినవారికి స్వాము లిప్పుడును బహిష్కారపత్రికల సంపుచున్నారు. శూరాలాపము లాడుసంస్కారప్రియు లిప్పుడును వెనుకటివలెనే భయపడుచున్నారు. ఇంతకాలము నా యావనమును బలమును ధనమును విద్యను బుద్ధిని వితంతువివాహపక్షమునఁ గొంత యుపయోగించియున్నాను. ఇతముందును నాదేహములో నూపియున్నంతకాల మీపనిని విడువను; నాకంత్యదినములు సమీపించుచున్నవి. దక్షిణ హిందూస్థాన బ్రహ్మసమాజమునకుఁ బ్రధానాధ్యక్షుడగా నుండి యీశ్వరునియొక్క పరస్పరభాతృభావమును ఘోషించుచు నాత్మ వంచకుడను లోకవంచకుడను భగవద్వంచకుడను నయి దేహము త్యజించుట కిష్టములేనివాడ నయి యీ లోకసామాన్యసాభాత్రమున కీవృద్ధదశలో సాహసించినాడను! ఇహలోకయాత్ర నాకు నేటితోనే ముగియవలసియున్నను పరవంచకత్వము విడిచి సత్యము ననుష్ఠించి యీశ్వరసామీప్యమును గొంతయెక్కువగాఁ బొందగలిగితిని

గదా యన్నంత సంతోషముతోను తృప్తితోను దేహమును చాలించెదను. ఈశ్వరుడు నాకు సంపూర్ణ మనశ్శాంతిని గలిగించునుగాక! నావంటివారి నిదర్శనమువలన లోకమునకు మేలుకలుగునట్లు చేయునుగాక! నామిత్రులు నన్ను మన్నించి నాయందు తోంటినుహృద్భావమునే చూపుదురుగాక!

కం—వీరేశలింగము.

సన్మతము.

1-4-08.

....0000....

ఎల్లవారును తామవలంబించిన మతమే యుత్తమమయినదనియు దానివలననే ముక్తిలుగుననియు చెప్పుచున్నారు. ఎల్లవారును తామనుసరించెడు మతము గాక యితరమతము లన్నియు హేయము లనియు నరక హేళువు లనియు ఘోషించుచున్నారు. గ్రామదేవతలయెదుట కోళ్ళయొక్కయు పేకలయొక్కయు గొంతుకలు కోసి యానందించు జీవహింసాపరుడును తనమూఢమతమే సన్మతమనుచున్నాడు. తులసిపూసలతావళములు ధరించి లలాటము నిండ తిరుమణినామములు తీర్చి శంఖచక్రముద్రలతో బుజములు కాల్చుకొను వీరవైష్ణవుడును తనదే యుత్తమమతమనుచున్నాడు; రుద్రాక్షమాలలు దాల్చి మొగమునిండ విభూతి పూసికొని నాలుక కును బుజములకును శూలములు గుచ్చుకొని నిప్పులుత్రొక్కు వీరశైవుడును తనదే సర్వోత్కృష్టమతమనుచున్నాడు; నూర్యోదయము మొదలుకొని నూర్యాస్తమానమువఱకును కర్మలలో మునిగి తేలుచు నుపవాసాదులచే బాధపడు పరమఛాంతనుడును తనదే

శ్రేష్ఠమత మనుచున్నాడు. ఇంద తీలాగున నెవరిని వారే సన్మత మని సంస్తుతించుకొనుచున్నప్పుడు సత్వమైన సన్మత మేగో తెలిసికొనుసాధన మేమున్నది? ఒకవృక్షము మంచిదో చెడ్డదో దానిఫలములవలననే తెలిసికొనవలసినట్లు మతమహావృక్షమునుసంపాదము దాని ఫలములవలననే సంకోధించి నిశ్చయింపవలసి యుండును. వృక్షము యొక్క శ్రేష్ఠతను నిర్ణయించుట ఫలములయొక్కరంగును బట్టియు గొప్పతనమును బట్టియు మాత్రమే కాక నానివలన దేహమునకుఁ గలిగెడి యారోగ్యసౌఖ్యములనుబట్టి నిర్ధారణ చేయవలసి యుండును. పండు మంచిరంగును ఫల్యమును గలదయినను దేహమున కనారోగ్యకర మయి బాధను కలిగించునది యగునేని, లట్టిదుష్ఫలముల నిచ్చువృక్షమును వివేకి యయినవాడు సద్వృక్షమని చెప్పజాలడు గదా? అప్రకారముగానే మత మహావృక్షముయొక్క ఫలము లిండియాకర్షకములును బహుజనాదృతములు నయినంతమాత్రముచేత నాత్మ కానందదాయకములును వృష్టికరములును గానియెడల తన్మత మును సన్మత మని వివేకిలోకము పరిగణింప నేర్చునా? సన్మతకల్పితరు వెప్పుడును సర్వజనసంతతానందదాయకము లైన సత్ఫలముల నిచ్చునది యయి యుండును. సర్వజనానందకరము లయిన సత్ఫలములు సత్యము న్యాయము ప్రేమము మొదలయినవి. ఇట్టి యమూల్యసత్ఫలములను లోకమునకు వెదచల్లు మతమహాకల్పమహీరుహమునకు మూలము సత్యన్యాయదయాస్వరూపుఁ డైనపరమేశ్వరుఁడు. మధుర ఫలభరిత మయినమహావృక్షము నాశ్రయించి సుఖించువత్సలవలె సమస్తకల్యాణగుణపరిపూర్ణుఁ డైన పరమేశ్వరునికారుణ్యాతిశయము చేత ననంతదివ్యఫలముల నొసఁగు సన్మతకల్పభూరుహము నాశ్రయించి నిత్యానందామృతరసపానసౌఖ్యము ననుభవించుచు కృతార్థులు

కావలసినవా రీశ్వరసంతతి యనఁదగిన మానవకోటి. సకలజనులను ప్రేమించుచు రక్షించుచు సమభావమున సౌఖ్యానందములఁ బ్రసాదించు పరమేశ్వరుఁడు మన పరమపిత. తదీయసంతతియైన మానవకోటి పరస్పరభ్రాతృభావముతో నన్యోన్యసుఖభివృద్ధుల కయి పాటుపడుచు సమస్తవిషయములలోను లోకపితయొక్క యాజ్ఞ ననువర్తించుచు తదనుగ్రహమువలననే యానందము నొందవలసిన సోదరీ సోదరబృందము. పరమపిత యైన యీశ్వరునితోడ తత్వశ్రుతియైన మానవసంతతిని దృఢముగా బంధించెడు ధర్మానుబంధమే మతము కాఁబట్టి సత్యమతావలంబకులైనవారే! లోకమంతయు నేకకటుంబము. పురుషు లందఱును సోదరరత్నములు; స్త్రీలందఱును సోదరీమణులు. జాతివర్ణ ద్వేషములను బూనక యెల్లవారియెడలను సౌభ్రాత్రము వహించి పరులను తనవలె భావించి ప్రేమించి న్యప్రయోజనపరత్వమును విడిచి పరార్థపరుఁడయి వర్తించుట మానవధర్మము. అదియే యీశ్వరప్రీతికరము; అదియే పుణ్యము; అదియే శాశ్వత సుఖదాయకము. దేశభేద మశభేదములనుబట్టి జాతివర్ణ ద్వేషములను వహించి జనులను వగవారివలె భావించి గర్వించుచు పరోపకారచింతను విడిచి స్వార్థపరుఁడయి వర్తించుట మనుష్యప్రకృతి కన్వృత్తమైన యధర్మము; అదియే యీశ్వరద్రోహము; అదియే పాపము; అదియే శాశ్వత దుఃఖదాయకము. ఈశ్వరేచ్ఛనే తనయిచ్ఛనుగాఁ గైకొని భగత్ప్రీతి కర మగునట్లుగానే సమస్తకార్యముల నాచరించుచు సర్వప్రయత్నములచేతను పాపమార్గమును పరిహరించుచు పుణ్యమార్గముననే సంచరించుచు తాను సుఖించుచు లోకమును సుఖింపఁజేయునట్లు మనఃస్వని నడుపుటయే మతమువలన గలుగవలసిన ప్రయోజనము. తాను సుఖించుటకును పరులను సుఖింపఁజేయుటకును సత్యము

న్యాయము కారుణ్యము మొదలయిన నుగుణరాజములే పరమసాధనములు. ఈసాధన కలాపమును ననవరతము ధరించి తదనుగుణముగా వర్తించు మహానుభావులే నిత్యసత్య వ్రతులును న్యాయైకావలంబులును భూతదయాపరులును నయి నీతిమంతు లనఁబడుదురు. నీతిని ప్రోత్సహింపఁపని మతము సత్యమతము కాదు; నీతిబాహ్య మయిన మతము సర్వానర్థదాయక మయిన దుర్మతము. నీతిబలముచేతనే దేశమభివృద్ధి చెందవలెను; ఎప్పుడోదేశ మున్నతస్థితికి వచ్చినను దేశవాసులనీతినంపద చేతనేకాని వేఱుకారణముచేతఁ గాదు. నీతిమంతుఁడొక్కఁడే నిక్కమైన యీశ్వరభక్తుఁడు, ఆనందబాష్పములు విడుచుచు దినమునకు వేయిప్రార్థనలు చేయువాఁ డయినను నీతిమాలిన వర్తనము గలవాఁ డగునేని, ఆ యీశ్వరవంచకుఁడు భక్తుఁడు గాక భ్రష్టుఁ డగును. నీతియే యీశ్వరగుణభూషణము; ఈగుణభూషణములలో కారుణ్యము శిరోభూషణము. పైని జెప్పినదానివలన సస్మతమునకు ప్రధానాంగములు రెండని యేర్పడుచున్నవి. అందు మొదటిది యీశ్వరపితృభావనయు తదభక్తియు నయి యున్నది; రెండవది సర్వజనభ్రాతృభావనయు తదుపకారము నయి యున్నది.

సర్వాభివృద్ధులకును మతమే మూలాధారము. ఈశ్వరభక్తి లేక సత్కార్యాచరణబుద్ధి పుట్టదు; సర్వజనసౌభ్రాతృము లేక సత్కార్యాచరణము కలుగదు. నిక్కమైన జనసౌఖ్యమునకు మొట్టమొదట మతము పరిశుద్ధమయి శుభదాయకము కావలెను. అది నీతి బాహ్యమయి కలుష మయినయెడల సమస్తాభివృద్ధి భంజక మయి యశుభదాయకమగును. కాబట్టి స్వాభివృద్ధిని దేశాభివృద్ధిని గాఁగ్గించెడు పుణ్యపురుషులు మతమునందుఁ బ్రవేశించిన యవరిశుద్ధశీలను దొలఁగించి దానిని నిష్కళంకముగాఁ జేయ పాటుపడవలెను. జనులందఱ

ఋను సత్యాదరము కలవారు కావలెను; ధర్మవరులు కావలెను; డయాభువులు కావలెను; సత్కార్యశూరులు కావలెను. మనము చేసిడి ప్రతిసత్త్రియను ఫలనిరపేక్షముగా ననగా, ధర్మ మనియు నీశ్వర ప్రీతికరమనియుఁ జేయవలెనేకాని దానివలనఁ గలుగఁ బోయెడు లాభసప్తముల నాలోచించి కాదు. మనకు ధర్మమును కర్తవ్యమును నగుపనిని బాధలెన్నివచ్చినను గణింపక పరమేశ్వరప్రీత్యర్థముగా చేసి తీరవలెను. అట్లు చేసిడిమనుష్యుడే నిజ మయిన యాత్మగౌరమును భగవద్భక్తియుఁ గలవాఁడుగాని తదితరులు గారు.

సత్యమునం దాదర మెట్లో యట్లే భగవద్భక్తి గలవారెల్ల న్యాయమునందు సహితమాదరముగలవారయియుండవలెను. మనదేశమునందగ్రవర్ణములవారధమవర్ణములవారియొడలను, పురుషులు స్త్రీలయొడలను, ఎన్నెన్నియో యన్యాయములను జేయుచున్నారు. మూలమాదిగ లయినపంచముల విషయ మటుండఁగా శూద్రులవిషయమున నడచు చున్నయన్యాయములను దలఁచుకొన్నను న్యాయదృష్టిగలభగవద్భక్తులకు తలవంపులుగా నుండును. సోదరులుగా నుండవలసిన మానవజాతిలో కొందఱు మఱికొందఱిని మృగములకంటెను హీనముగాఁ జూచుచు నవమానించుచుండుట మతమునకంతకు నవమానకరము. మానవజాతికంతకు నపకీర్తికర మయిన వర్ణవైషమ్య మహాకళంకము మతమునుండి తొలఁగింపఁబడువఱకును మనదేశము బాగుపడనేరదు; మనదేశస్థులు స్వాతంత్ర్యలాభమున ననుభవింపఁ జాలరు. మనదేశమందు స్త్రీలవిషయ మయి నడచెడి యన్యాయము లింతకంటెను హారతరము లయి యున్నవి. పురుషుల కర్థాంగులనఁ బడెడియబలలను విద్యావిహీనులనుగా జేసి, ఆదుకొనెడి దినములలోనే వివాహ మనెడి షర దాస్యముపాలుపఱచి బాలవితంతువుల సామరణమును దీఱనివ్యర్థ

కప్పగించి, పెట్టెను కడగండ్లను దలచుకొన్న న్యాయబుద్ధియు నీశ్వర భక్తియుగల వివేకుల హృదయములు కంపమొందవా? వారికంట వెడలెడి యశ్రుజలము లొక్కచోటఁజేర్చఁగలిగితినా యెన్నియో మహానముద్రము లేర్పడకపోవు. స్త్రీలను తమస్థితికిఁ దీసికొనిరాక యజ్ఞసాంధకారమున ముంచి దుస్థితిపాలు చేసెడి యపయశమును దొలగించుకొన్నంగాని మనవా రెప్పటికిని నాగరికు లనఁదగినవా రను భవించుచున్న శుభస్థితిని బొంద శక్తులుకారు. అబలలయిన, యాడు వారి నేడిపించి నుఖంపఁ గోరువీరులు తాము బాగుపడనేర్తురా? ఈశ్వరభక్తిలేశముగల పురుషనామధారు లందఱును శోచనీయమైన యీపాపపంక మింకువఱకును నిదురపోకుందురుగాక !

ఇటువంటి యనంతములైన యన్యాయములను రూపుమాపుటకును ప్రజలయభివృద్ధిని పెంపు చెందించి వారిని నుఖులనుగాఁ జేయుటకును కారుణ్య మమోఘసాధనము. ఈకారుణ్యమును వృద్ధి పొందించుకొనుచు పరోపకారకృత్యములయం దెంతయెక్కువగా పర్తించుచుండునో భక్తుఁ డంతయెక్కువగా నీశ్వరసామీప్యమును బొందుచు దేశమును పాపపంకమునుండి యుద్ధరించి విముక్తిమార్గమున నడిపింప శక్తుఁడగును. దేశాభివృద్ధిగము లైన యిట్టికళంకముల వారింపఁగలిగినఁగాని మతియు పరిశుద్ధమయు సన్మతమని పేరుపడయ నర్హముకాదు. పరమదయాళుఁ డైనపర మేశ్వరుఁడు నిర్దుష్టమయిన సన్మతమును దేశమునం దంతటను వ్యాపింపఁజేయునుగాక!

గృహము — భూతలస్వర్గము. 1 - 4 - 08

ఆదికాలమునందు మనుష్యులు మృగప్రాయులయి, మృగముల తోడిపాటుగా నరణ్యములందు వసించుచు, కందమూల వర్ణఫలభక్షణము చేయుచు, చెట్లనీడనో గుహలలోనో విశ్రమించుచు, భార్యాది బంధము లేక యిచ్చనచ్చినవారితోఁ గలియుచు, అనాగరికు లయ్యుండెడివారు. కాలక్రమమున మృగప్రాయతలొలగి, సభ్యతకొంత గలిగి, వివాహముబంధసంసారభారము మీఁద పడినతోడనే సుఖావాసమునకు గృహము కావలసిన యావశ్యకత సంభవించెను. గృహమేర్పడి గృహస్వామ్యము కలిగి నప్పుడు గృహము గలపురుషుఁడు గృహీయుఁడై గృహిణియు నయిరి; అప్పుడాపురుషుఁడు భరింపవలసినవాఁడగుటచేత భర్తయు స్త్రీ భరింపఁబడఁదగిన దగుటచేత భార్యయు నయిరి. అట్లు గృహమాజమాన్యము భార్యాభర్తలయందు సంక్రమించినందున పురుషుఁడు గృహపతియు స్త్రీ గృహపత్నియునయి సంసారచక్రమున కుటుంబపాలనమునందు గృహమునకు వారిరువురును రాజును రాణియునయి సంసారసుఖము ననుభవించుచు నానందింపఁగలవారయిరి. స్త్రీపురుషులలో నన్యోన్యమైత్రియు పరస్పరానుకూల్యమును గలిగి గృహపాలన మైకమత్యముతో నిర్వహింపఁబడునప్పుడు సంసార మమృతతుల్యమయి సమస్తసుఖావహ మయి సకలనష్టాణోత్తేజకమయి యుత్కంఠస్పృహనీయ మగును; అప్పుడు గృహము భూతలస్వర్గ మగు ననుటకు సందేహములేదు. అనిర్వాచ్యానందము గృహమునందే యుదయించును; శుద్ధవర్తనము గృహమునందే యారంభ మగును; స్వప్రయోజనత్యాగము గృహమునందే పుట్టును; ఈశ్వరభక్తి గృహమునందే యంతురించును; పరోపకారబుద్ధి గృహ

మునందే జనన మొందును. ఇవి యవి యననేల? మానవానంద సౌఖ్యఫలములకు మూలము లయిన సమస్త నద్వైతమును గృహాల వాలములనే మొలకలెత్తి పెంపొంది బయలుదేరి కాలక్రమమున లోకమిల్ల నల్లుకొనును. ఇట్టిగృహమునందు పుగుషునిపాటి భాగ్య దేవతయు, అర్థాంగి యగుటచే సమనుఖముఃఖభాగినియు, ఆరోగ్య భాగ్యకారిణియు, దుఃఖనివారిణియు, నయిన యిలురాణి నిరంకుశాధి కారముతోఁ గాక యసురాగ్రహారితము లైన కటాక్షవీక్షణముల తోను ప్రేమాస్పదము లైన మృదుమధురవాక్యములతోను రాజ్యము చేయును. సహధర్మచారిణి ప్రేమానుపూర్వకముగాఁ జేసిన యివ చారములును సరసనల్లాపములును సమస్త శ్రమలును మఱచుట్లు చేసి యనిర్వాచ్య మైన హృదయానందమును గలిగించును; తప్పుటకుగు లిడుచు వచ్చీరాని తొట్టులకులు వలుకుచు వచ్చి పయిని ప్రక్కను బడి మురిపములుచూపు శిశువుల ముద్దుమోములును వారి మంద హాసములును నేత్రానందముచేయును; పగలెల్లను బయట పనిచేసి యలసిసాలసి సాయంకాల మిల్లు చేరవచ్చునప్పటి కెరుగుగావచ్చి నవ్వుమొగముతో నిరువైపుల చేతులుపట్టుకొని లోపలికిఁ గొనిపోయి కిలకిలలాడు బిడ్డల గారావుమాటలను, ఉల్లము చల్లచేసి మనఃకేళ మునుబాపి సంతోష మొనఁగడి ప్రియకాంతయొక్క సవినయోప చార వాక్యములును, సంగీతముకంటెను మధురతరముల శ్రావ్యము లయి శ్రవణరసాయనము లగును.

నిరంకుశబుద్ధిప్రచారులగు కవికుమారులువర్ణించిన స్వర్గమును పయినుండి క్రిందికిదింపి మనభూలోకగృహములయందు పెట్టిరేమో యనునట్లు పయిప్రాంతవలనఁ గనఁబడినను, పరీక్షించి చూడఁగా కవిశిఖామణులు కావ్యములయందు వర్ణించిన సరళమును క్రిందినుండి

పయికైతి యీభూలోక గృహములయందు పెట్టిరేమో యనునట్లు బహు గృహములు కానబడుచున్నవని కొందఱు అనుభవశాలులు పలుకవచ్చును. భూలోకసరకము లనఁదగిన గృహములు పెక్కులుగలవు గాని యవి యట్లుండుట స్వాభావిక గుణముచేతఁగాక యస్వాభావిక దోషముచేత తటస్థించినదని చెప్పవలసియున్నది. గృహముస్వర్గమువలె నుండక సరకమువలెనుండుటకుఁగల యస్వాభావికదోషమేమి? నిజముగా గృహము భూలోకస్వర్గమువలె నుండుటకు గృహియు గృహిణియు నెట్టివారుగా నుండవలెను? అన్న యంతయు విమర్శనీయుఁగానున్నది. లోకములో సుఖపడఁ దలఁచుకొన్న వారందఱు నిద్రానిద్రావేషములు గలవారుగాను సత్వసంఘోషగాను, ధర్మరతులుగాను, నీతిమంతులుగాను, భూతదయాపరులుగాను, ఈశ్వరభక్తి గలవారుగాను, సద్గర్త నులుగాను, ఉండుటచేత గృహస్థుఁ డట్టి సుగుణసంపద గలవాఁడుగా నుండవలెను. గృహి యెట్టివాఁడు కావలసినచో నింక గృహిణి యెట్టిదిగా నుండవలెను?

భర్తతోడిపాటుగా మొట్టమొదట భార్యయు విద్యావతి యగు యుండవలెను. కొందఱు బుద్ధిమంతులు తాము విద్యావంతులయ్యును భార్యలను మూఢురాండ్రనుగానుంచి వారు గుణవంతురాండ్రు కావలెనని కోరుదురు. సదసద్వివేకము కలిగించెడు విద్యలేనియెడల సుగుణము లెక్కడినుండి వచ్చును? ఆవుకు మేత వేయక పాలీయవలె నన్న నెట్లు పోనఁగును? కొందఱుమహానుభావులు చదువుకొన్న భార్య పరపురుషుల కుత్తరములు వ్రాయఁగలుగునని పలుకుచు మూఢవనిత గుణములను మెచ్చుకొందురు. కుంటివాడు సృత్యముఁ జేయుచుండఁగా గ్రుడ్డివాఁడు సంతోషించినట్లు మూఢకాంతల కాశలమును మూఢకాంతులు మెచ్చుకొని సంతోషపడనిండు. చదువుకొన్నవాఁడు

మాత్రము తన యధాంగిని చదువెఱుంగనిదానినిగా నుండును గాక! భార్యభర్తల దిద్దతిని యేకదేహ మని చెప్పుటచేత నందర్థభాగ మయిన స్త్రీశరీరము విద్యాభావముచేత పశుశరీరముగాను, అర్థభాగ మయిన పురుషశరీరము విద్యాప్రభావము చేత మనుష్య శరీరము గాను, ఉన్నయెడల నట్టిశరీరము పక్షవాతబాధితదేహమువలె బాధ పడక యెట్లు నుఖపడఁగలుగును? “విద్యావిహీనః పశుః” అన్న యార్యోక్తిని విననివా రెవ్వరు? పశువాస మైనగృహము మహా రణ్యముగాక మనుష్యశరణ్య మెట్లగును? మూఢాంగనలతో నిండి యున్న గృహములు భూలోకనరకము లగుట యొకమిత కాదు. చదువుకొన్నభర్తకు చదువుకోనిభార్యబాధ గలయింటికడ నుండునంత యసౌఖ్యము మఱియొక్కడనుండదు. అట్టిభర్త కిల్లినరకము. బయట ప్రసంగములలో సింహమువలె ససహాయ శూరుఁడుగా నుండు విద్యాధికుఁడు మూఢభార్యాపికాచావాస మైనస్వనివాసమునకు రాఁగానే తనప్రసంగములను తన్నును మఱచి యింటికడ నసమాన భీరువయి భయముచే పడఁకుచు పిల్లిపిల్లవలె మూలమూలల నొడిగి యుండవలసినవాఁ డగును. సభాభవనములో నెత్తినోరు స్వభవన ములో నెత్తినపక్షమున మఱునాటినుండి బ్రతుకులేను. చదువు గల భర్తకును చదువులేని భార్యకును సద్విషయములయందు సంభాషణ ముండదు; సత్కార్యములయందైకమత్య ముండదు.

సత్యమైనసౌఖ్య ముండదు; సంతోష ముండదు. ఏసౌఖ్యము లేకపోయినను తగవులాట యైనను లేకుండ బయలఁబడవలెనని కోరెనా, యతఁ డింట నున్ననాలుగుగడియలును తన విద్యాధికవేష మును మార్చి మూఢవేషమును వేయవలెను. ఇట్టిగృహములు భూలోకనరకములుగాక స్వర్గము లెట్లు కాఁగలుగును?

విద్యావివేకకోవిదు లయిననుహృదులారా! మీగృహములు భూతలస్వర్గములు కావలెనన్నకోరిక మీకున్నవక్షమున మీతోసమానముగా మీవామాంగులను విద్యావతులనుగాఁ జేయ సర్వవిధములఁ బ్రయత్నింపుడు. వారిని మూఢత్వములో ముంచియుంచి మీరెప్పుడును పైకితేలఁజాలరు. అజ్ఞానసముద్రమునుండి విద్యాప్లవముచేత వారిని తేల్చిన మీరును తేలి దరిచేరఁగలుగుదురు; అట్లుచేయని యెడల మీరును వారితో మునిగి యడుగంటుదురు. మీరు బాగు పడఁ గోరితిరా వారిని బాగుచేయుడు. స్త్రీలబాగే పురుషుల బాగు; స్త్రీలయోగే పురుషులయోగు. వారి నజ్ఞానాంధకారమునుండి వెడలించి కన్నులు తెఱపించి వెలుతురులో పెట్టితిరా వారు మీతోడ నడచి యిహలోకయాత్రయందు సహాయురాలిం ద్రయి మిమ్ము నిత్యానంద పదవికిఁ జేర్తురు. ఒక్కవిద్యాదానమును మీరు వారికి పూర్ణముగాఁ జేసితిరా, విద్యాప్రభావముచేత వారు సమస్త యోగ్యతలనుబడసి గృహములను నిజ మైన భూతలస్వర్గములనుగాఁ జేయ సమర్థురాలిం ద్రగుదురు.

పాపము — ఈశ్వరకారుణ్యము.

ఈ లోకము దుఃఖబహుళమైన దనియు దుఃఖముల కన్నిటికిని జన్మము కారణ మగుటచేత జన్మము లేకుండఁ జేసికొనుటయే పరమార్థమనియు, అదియే ముక్తి మనియు, మనవారు చెప్పుచున్నారు. జరామరణరోగాదులవలనఁ గలుగు దుఃఖములు మనదేహముల నాశ్రయించి యుండుననుటకు లేశమాత్రమును సందేహము లేదు. సర్వకారుణ్యఁ డయిన యీశ్వరుడే లోకమును పాలించుచున్న

యెడల సృష్టిలో నిట్టిదుఃఖము లుండుట యెట్లు పొసఁగునని భావించి సంశయించి నాస్తికులయిన వారును పలువురు గలరు సర్వకారుణ్యః కైన యీశ్వరుని రాజ్యములో నిట్టి దుఃఖము లుండుట పొసఁగునా యన్న యంశము విచారణీయ మైనదే. మనకు శరీరములు మాత్రమే యుండి శరీర సౌఖ్యములే పరమార్థము లయినవత్తుమన మన సంసార. దుఃఖములు నిజముగా నీశ్వరుఁడు సర్వకారుణ్యః డగునా యన్న సందేహమును గలిగింపవచ్చును. మనకు క్షీణ భంగ రము లైన శరీరములుమాత్రమేగాక నిత్యము లైనయాత్మలుకూడ నున్నవి. అందుచేత శారీరిక సౌఖ్యము లనఁగా నింద్రియసుఖములు తుచ్ఛము లయి యనిత్యము లైనవిగాను, ఆధ్యాత్మిక సౌఖ్యములు శ్రేష్ఠములయి నిత్యము లైనవిగాను, ఉన్నవి. ఈద్వివిధ సౌఖ్యముల లోను దేహసౌఖ్యమునకంటె నాత్మానంద మధికాదరణీయ మయి పరమార్థముగా నేర్పడుచున్నది. కాబట్టి వివేకులైన వారు సత్సరము లైన దేహసౌఖ్యములను త్యజించియైనను, అసత్సరములైన యాత్మా నందము నొందుటకయి సదా ప్రయత్నించుచుండురు. లోకములో సాధారణముగా దేహసంబంధ మయినట్టి గాని యాత్మసంబంధ మయినట్టిగాని సౌఖ్యము లీశ్వరాజ్యననుసరించుటవలనను దుఃఖము లీశ్వరాజ్యనతిక్రమించుట వలనను గలుగుచున్నవి. దేహరోగ్యధర్మముల మీఱుటవలన వ్యాధులు సంభవించును; ఆధ్యాత్మిక ధర్మములను మీఱుటవలన మనోవ్యధలు సంభవించును. కాబట్టి వ్యాధులును వ్యధలును అస్వాభావికములును నాగంతుకములు నయి యున్నవి. సౌఖ్యానందములు స్వాభావికములును సుస్థిరములు నయి యున్నవి. మనము న్యభాసముచేత సౌఖ్యము ననుభవించునట్లు చేయుటయే యీశ్వరుఁడు సర్వకారుణ్యః డగుటను సహస్రముఖముల హేమించు

చున్నవి. అయినను తోకమ తో మనకు కష్టములు పెక్కులు గలవు. ఈకష్టములు నొప్పులు, తెవులు, చావులు మొదలైనవానివలన గలుగుచున్నవి. ఇట్టిబాధలు మనదేహములకు సంభవించెడు వ్యాధులు మొదలైనవానివలన మాత్రమే కాక మనకు ప్రేమాస్పదులైన భార్యాపుత్రాదులు బంధువులు మిత్రులు మొదలైనవారికి సంభవించెడు రోగములు నొప్పులు మొదలైన దుఃఖములవలనను కలుగుచున్నవి. ఈదుఃఖములు మనము బాధపడుటకు మాత్రమే యుద్దేశింపఁబడినవిగాక కడపట వానివలన మనకు మేలు కలుగుకొఱకే యుద్దేశింపఁబడిన వగుటచేత నీదుఃఖములవలన పహిత మీశ్వరుని పదుక్షేపమును కరుణాభుత్వమును వెల్లడి యగుచున్నవి. నిప్పు త్రొక్కినప్పుడు గాని ముల్లుగ్రుచ్చుకొన్నప్పుడుగాని కలుగు నొప్పి ముందు జాగరూకులమయి చూచి నడుచుటకు తోడుపడుచున్నది; న్యాయ లాలోగ్యధర్మములను మీఱకుండునట్లు చేయుటకయి తోడు పడుచున్నది; ఇతరుల యాపదలు జాలి కలిగించి పరోపకారమునకు పురికొల్పుటకయి తోడుపడుచున్నవి.

శరీరనుఖములకంటె నాధ్యాత్మికనుఖము లధికాభ్యర్థనీయము లనియు, స్థిరతరము లనియు, శరీరక్షేపములకంటె నాధ్యాత్మిక దుఃఖము లధిక హేయములనియు సధిక వేదనాకరము లనియు, తెలిపియున్నాము. ఈశ్వరాజ్ఞారూపములైన యాధ్యాత్మిక ధర్మములను మీఱుట పాప మనియు, అనుసరించుట పుణ్యమనియు, వ్యవహరింపఁబడుచున్నవి. ఇహవర నుఖముల నపేక్షించు ప్రతిపురుషుఁడును ప్రతిస్త్రీయును పాపమునకు భయపడుచు సర్వప్రయత్నముల చేతను దాని పోంతకుఁ బోకుండునట్లు పాటు పడుచుండ వలయును. ఈపాపముల మనోవాక్కాయ కర్మలచేత స్వవిషయమునను భగవత్

తునివిషయమునను చేసెడి యీశ్వరాజ్ఞోల్లంఘనములయియున్నవి. శారీరక దుఃఖములకంటె పాపహాపము లయిన యాధ్యాత్మికదుఃఖములు ఘోరతరము లని సామాన్యజ్ఞానము గల యెల్లవారును నెఱిగియున్నారు. అందుచేతనే యనేకు లెన్ని దేహబాధలకయినను సహింతురుగాని వానిని తప్పించుకొనుట కయి పాపకార్యమున కడుగిడఁజాలరు. అనేకులు తమవారు దుష్కార్యములు చేసి యపకీర్తిపాలగుటకంటె మృతినొందుట మే లని తలంతురు.

ఇది మంచిది, ఇది చెడ్డది, ఇది చేయఁదగినది, ఇది చేయఁగూడనిది, అనుజ్ఞానము మనలోనుండుటచేత పుణ్యపాపభేద మేర్పడినది. ఈజ్ఞానమే లేకయుండినయెడల పుణ్యపాపభేదమేయుండదు. మనుష్యుఁడొకబాలుని జంపినయెడల నెల్లవారును వానిని పాపాత్ముఁడని భావించురుగాని, యాబాలునినే యొకతోడేలు మ్రింగిన నెవ్వారును అది పాపము చేసె నని తలంపరు. సర్వజంతువులలో మనుష్యుఁడు శ్రేష్ఠుఁడని భావింపఁబడుట కతనికీ గల పుణ్యపాపజ్ఞానమేముఖ్యకారణము. ఇటువంటి నదనద్వివేకమును ప్రసాదించుటయే యీశ్వరుఁడు మనకు చేసినమహోపకారములలోనెల్ల సగ్రగణ్య మయినది. దీని మహిమ చేతనే మనము సమన్తజీవరాసులకంటెను మహోన్నతుల మయి తలయెత్తుకొని నిత్యానందము ననుభవింపగలుగుచున్నాము. ఈవిభాగజ్ఞానమే మనము పాపుల మనుచింతను మొట్టమొదట మనహృదయములలో నుదయింపఁజేయున దయినను, పాపచింతయే మనలను నీతిపరులను జేసి శాశ్వతానందప్రద మయిన ముక్తిసాధము నెక్కించుటకు ప్రధానసాధన మగుచున్నది. అందుచేత పాపచింత మన కెంతమాత్రము సవకారి గాక మనయుత్తమగమ్యస్థాన మైన పరమపదమును జేర్చుటకు సాయమయి మహోపకారి యగుచున్నది. మనము

పాపులమును పతితులమును కానియెడల పుణ్యులమును పాపనులమును కాగలుగుట సాధ్యముకాదు. పాప మనునది యొకటి యుండఁబట్టియే మనము పుణ్యపాపభేదములను దెలిసికొని, మనప్రయత్నముచేత పాపమును పరిత్యజించి పుణ్యపథమునుభజించి యానందింపగలుగుచున్నాము. ఒకఁడు పాపకార్యమును జేయుటకు శక్తుఁడు కాకుండుటలో ఘనత యేమియు లేదు. ఘనతయంతయు పాపమును జేయుటకు శక్తుఁడయి యుండియు తనకుఁ గల స్వతంత్రముచే పాపమార్గమునుబట్టక చరించుటలో నున్నది. పాపపుణ్యవిభేదమును దెలిసినవా రయి ఇచ్చవచ్చిన దారి ననుసరించు స్వాతంత్ర్యము గలవార మగుటచేతనే యీశ్వర భటుల మనఁదగిన మనము మోహంధకారబంధురరిపువర్గకంటక దుశ్చింతావిషసర్పసమావృత మైన పాపమహారణ్యమును ఛేదించి దారి చేసికొనుచు మహాపౌరుషముతో ముందుకునడిచి యీశ్వరసాన్నిధ్యము చేరి యనిర్వాచ్యనిరుపమానంద లాభమునొంది సుఖంపఁ గలుగుచున్నాము. ఇటువంటి యనమానమోక్షసాధనమును మన కనుగ్రహించి నిత్యానందపదవికి దారియేర్పఱచిన నదయహృదయుఁడు సర్వకారుణ్యుఁడు గాక మఱియెట్టివాఁడగును? పాప మను దానినొకటిని గలిగించిన పరమేశ్వరుని కరుణాభుత్వమువలననే మనము పాప భయమునుబట్టి యభయము వేడి యీశ్వరునియండఁజేరి తద్దాసుల మయి యీశ్వరప్రీతికొఱకు తత్ప్రియము లైన నీతియందును సత్యము నందును దినాదినాభివృద్ధి నొందుచుఁ గడపట పరిపూర్ణపఁశుద్ధతను గొంది యీశ్వరసామీప్యమునొంది మోక్షసామ్రాజ్యమును/ చూఱి గొనఁ గలుగుచున్నాము. పాపచింతలనుండియు పాపవాక్కులనుండియు పాపకర్మలనుండియు విముక్తుల మయి ముక్తిపదము నొందుటయే మనము కోరఁదగిన పరమార్థము. దానిని బొందుటకు పాపపరిజ్ఞాన

మును యథేచ్ఛానువర్తన స్వాతంత్ర్యమును పరమసాధనములు. మనయెడలగల నిష్టేతుకజాయమాన కరుణావిశేషముచేతనే యీశ్వరుడు మనకట్టి యమూల్యామోఘసాధనముల దయచేసియున్నాడు. ఆయమోఘసాధనములను యుక్తరీతిని మన ముపయోగించుకొనుచుందుమేని కాలక్రమమున పురోవృద్ధినిొందుచు తుదను పరమార్థమును సాధించి యానందింతుము. అటువంటి నిత్యానందపదవిని బొందుటకు విశేషకాలము కావలసియుండును. ప్రతిపదార్థమును నూత్నస్థితి నుండి యంతకంతకు వృద్ధినిొంది కడపట పూర్ణదశను గాంచవలె ననుట యీశ్వరసంకల్పము. అత్యల్పబీజమునుండి యంకురించి కాలక్రమమున పెరిగి మహాపృథ్వు మయి మట్టిచెట్టు వేలకొలది పక్షులకు పండ్లను, నూలులకొలది మనుష్యులకు ఛాయను నియ్య నమర్థ మగుచున్నది. మొట్టమొదట నొక చిన్నయూటనుండి యుదయించి యల్పజలముతో కాలువపాటి యేఱు కాలక్రమమున వృద్ధినిొంది దేశదేశములవెంటఁ బ్రవహించి మహానదియై నస్యములపంటకును జంతువుల స్నానపానములకును మహోపయుక్త మగుచున్నది. ఈప్రకారము గానే మోక్షసామ్రాజ్యము నొందుటకును చిరకాలము పట్టును. పిక్కకాలదీర్ఘత మాత్రమేకాక దానిని సాధించుటకు బహుకష్టములును పడవలసియుండును. ఏవిషయములోను కష్టములేక ఫలము కలుగదు. ఎక్కువఫలము నపేక్షించువా రెక్కువకష్టములను పడవలెను. కష్టములేక కలుగుఫలము సుఖదాయకము కాదు. నిత్యానందపదవి మనుష్యునకు పరమార్థమయినందున దానిని సాధించి నుఖించుటకయి మనుష్యుఁ డెన్నిశ్రమల నయినను పడవలెను. ఎన్ని శ్రమలకైనను సహించి పరమార్థము సాధించు బుద్ధిని శక్తిని సాధనములను ప్రసాదించిన పరమేశ్వరుడు పరమకృపాభుడు, లోకములో

పాపముండుటవలన నీశ్వరుని కరుణాభుక్త్యమున శాతమాత్రమును కొఱతగలుగదు. ఈశ్వరానుగ్రహమువలన నెల్లవారును నిత్యానంద పదవిని పొందుటకయి నిరంతరకృషిని చేయుదురుగాక!

శ్రీ విద్య.

ప్ర హ స న ము.

[నుందరి, దమయంతి, సరస్వతి, అను బాలికలు ప్రవేశించుచున్నారు.]

దమ—నుందరీ! నీ విప్పుడు అలా విచారంగా వున్నావేమి? కళ్ళన్నీ వాచిపోయినవి. యేడిచినావా యేమిటి?

నుంద—సఖి! దమయంతి! యేమనిచెప్పను? రేపటినుంచి బడికి పోవద్దని మాఅమ్మ నన్ను నిర్బంధపెడుతూ వున్నది. అందుచేత యేడ్చినాను.

దమ—చదువు మాన్పించవద్దని పెద్దాయన మీ తాతగారయినా కూతురిని కాస్త కూకలువేసినారు కారటే?

నుంద—తాతగా రెవరే? నాకు తాతగారు లేనేలేరు.

దమ—మొన్న నేను మీలోనం మీయింటికి వచ్చినప్పుడు మంచం మీద కూర్చున్నాయన మీతాతగారుకారటే? ఆయన మీ అమ్మతాతగారా యేమి?

నుంద—కారే.

దమ—యెవరూ కాకపోతే నీకాయన యేమవుతారే?

నుంద—(చిరాకుతో) యేమవుతారో నన్నడుగకు.

దమ—నిష్కారణంగా నామీద చిరాకుపడుతావేమీ! —
వరస్వతీ! నే నేమి తప్పుమాట అన్నాను? మీయిట్లో వున్నముస
లాయన యెవరంటే, నుందరి ఆలా చిరాకుపడుతుండేమీ?

సర—అహహహ! నెల్లాళ్ళబట్టి ను దరితో నేహం చేస్తూ
వున్నావు నీ కాసంగతి తెలియనా? ఆయన నుందరికి భర్తగా రవు
తారే. ఆయనపోదు మూలంగానే తల్లిస్సందరిని చదువు చాలించుకో
మంటూవున్నది.

దమ—అహహ! నుందరి! యేమి నీవుణ్యం! ఇంత చిన్నతనం
లోనే నీకు పెద్దలసేవచేసి తరించేభాగ్యం లభించింది! నీ యీడుకూ
జోడుకూ తగినభర్తను వరించినావు. నీప్రాణవల్లభుడే చదువువద్దని
నిన్ను ప్రాణాలు తీస్తూవున్నాడా?

సర—వావం! దాన్ని ఆక్షేపించ బోకే. అది యేమి చేస్తుంది?
నీశండ్రిగానివలె దానితండ్రి దాన్ని అడిగి మరీ పెళ్ళిచేసినా డను
కొన్నావా యేమిటి? ఋణాలు తీర్చుకోవడానికి వెయ్యిరూపాయలు
వుచ్చుకొని దానితండ్రి నుందరిని సహస్రమాసజీవి కిచ్చి కల్యాణానం
చేసినాడు. నుందరి బహుమంచిది. చదువుకున్నది కావడంచేత విన
యమూ విధేయతా కలదయి యింకా పెద్దమనిషి కాకపోయినా పెద్ద
దానివలెనే యింటికాడ పెనిమిటికి సమస్తోపచారాలూ చేసి మరీ
బడికి వస్తుంది.

దమ—అవును. నుందరి అందరివంటిదీ కాదు. బహు బుద్ధి
మంతురాలు. తనవుపచారానికి లోపం లేకుండావున్నప్పుడు పిల్లది
చదువుకుంటూ వుంటే ముసలాయనసామీగి పోయింది!

సర—నుందరిచదువు మాన్పించవద్దని మొన్న మాలమ్మ
పెళ్ళి దానితల్లితో చాలాదూరం చెప్పింది. తల్లి వట్టిమూర్ఖురాలు;

యెంతచెప్పినా వినకుండా వున్నది. “అడది చదివి చెడ మగవాడు చదవక చెడ” నని సామెతలు తెచ్చి, అడదానికి చదు పెండు కంటుంది! మాచిన్నతనంలో మేము యేమిచదువు చదివి మగడితో కాపురంచేసి బిడ్డలను కన్నామంటుంది. మరీమరీచెప్పితే అల్లుడుగారికి యిష్టం లేనప్పుడు పిల్లను నేనెట్లాబడికి పంపుతా నంటుంది!

దమ—ముసలాడూననోకూడా చెప్పి చూడలేకపోయిందా?

—ఆనీ జరిగింది. అడది చదువుకు లే మగవాడిమాట : ‘చదవ’ చదవు నేర్చిన అడుగానితోనూ వంటనేర్చిన మగవాడితోనూ యెప్పుడూ నోప లేరట! నో రెరుగని చిన్నతనంలో పెళ్ళిచెయ్యబట్టి కాని యిప్పు డయినట్లయితే చదువుకొన్నందుకు తండ్రీమాట వినక పొయ్యేదేనట! ఆముసలాహాలు యేమని చెప్పు?

దమ—భర్తకూ తల్లికీకూడా యిష్టంలేకపోతే మన నుందరి యింతకాలంనంది యేలా చదువుకుంటూ యున్నది?

సర—పెనిమిటి వున్నెముడినేసి వునాసతారా వెళ్ళి నెల్లాళ్ళ త్రిండ్లటనే తిరిగివచ్చినాడు. కాలేజీలో చదువుకుంటూవున్న అన్న గారి ప్రోద్బలంచేత నుందరియింతవఱకు చదువుకున్నది. చెల్లెలు చదువుమానడం అతనికి యిప్పుడూ యిష్టంలేదు. బావమరిదితో చెప్పించడానికి నిన్న మాతండ్రీగారినికూడా మనయింటికి తీసుకొని వెళ్ళినాడు. అప్పుడు వారి యిద్దరికీ పెద్దసంవాదం జరిగింది. పళ్ళూడి పోవడంచేతగాని లేకపోతే నమిలి మింగివేయవలె నన్నంతకొపము మాతండ్రీగారిమీద ముసలాయన కప్పుడు వచ్చింది. మాతండ్రీ గారిలోకూడా వెళ్ళడంచేత నేనాసం వాదమంతా విన్నాను.

దమ—ఆయన స్త్రీలకు విద్యకూడ దనడానికి యేమియుక్తులు చెప్పినారు?

సర—ఏమి క్రొత్తయుక్తులున్నవి? అన్నీ మాతాపితృపెడయుక్తులే, చదువుకుంటే పూర్తిగా స్త్రీస్వభావమే మాటిపోతుందట!

దమ—దానికి మీతండ్రిగా లేదు బదులు చెప్పినారు?

సర—మీతండ్రిగారు ఏకపక్ష నవ్వి “నాభార్య బాగా చదువుకున్నది, దానికి ముప్పయియేండ్లు వున్నవి. యిన్నేళ్ళవచ్చినప్పటికీ దానికి మీరన్న స్త్రీస్వభావం చెడి మొగంమీద వక్కమీసమైనా మొలవలేదు. యిక ముందయినా గడ్డాలూ మీసాలూ నచ్చజాడలు యేమీ కనపడడం లేదు. దానిపద్ద వున్ననమ్రతా పంపకారబుద్ధి గర్వరాహిత్యమూ మొదలై సనుగుణాలు చదువెరుగని మూఢురాళ్ళ పద్ద నాకెక్కడనూ కనపడడం లేదు. అది యెప్పుడూ నామాటలు వ్యతిరేకంగా నడవదు; పిల్లలను చక్క బెట్టుకుంటూ నాళ్ళపద్యాబుద్ధులు తానే చూస్తుంది; గృహకృత్యములన్ని తీరుస్తుంది; జిహ్వాకింపుగా పాకంచేసి వేళ తిప్పకుండా భోజనం లనురుస్తుంది; దానిదాసి జనుల జీతబత్తెములూ యింటివెచ్చాలూ తానే నిచారించి నాకు భారం లేకుండా చేస్తుంది; అందుచేతి మాయిల్లు భూతిల స్వర్గంలాగు సర్వసుఖప్రదంగా ఉంటుంది. నాభార్య చదువుకోవడంచేతి బాగుపడడేకాని యెంతమాత్రమూ చెషిపోలేదే!” అని చెప్పినారు.

దమ—నీజం చెప్పినారు. అంతిటతో ముసలాయన బుద్ధి తెచ్చుకొని వూరుకున్నాడా? యింకా యేమైనా సోద ముదలు పెట్టినాడా?

సర—ఎందుకు వూరుకుంటాడు? వూరుకుంటే యిక మూఢత్వం యేమిటి? లోకంలో యేరోగానికైనా మంచి ఉన్నది కాని మూఢత్వరోగానికి మందు లేదు. చదువుకుంటే స్త్రీలకు స్వాతంత్ర్యం

వస్తుందనీ, స్త్రీలకు స్వాతంత్ర్యం కూడదని శాస్త్రాలు చెబుతూవున్నవనీ, స్త్రీలకు స్వాతంత్ర్యం యిస్తే వారు పురుషులనుకూడా చెడగొడతారనీ, చదువుకున్న దన్నమాటేగాని మాతల్లివద్ద ఆచారవ్యవహారాలే లేవనీ, మడిమయిలా లేదనీ, తనకు వచ్చిన వెట్టి మొట్టిచదువంతా యేమేమో చదివినాడు.

దమ—ఆయనగా రారునెలల నుంచి తడవకుండా చేతులు తుడుచుకొన్న నేతిజడ్డుతో కుళ్ళుకంపు కొడుతూవుండే ధావళీగుడ్డ మాత్రమే మడి దనీ, తెల్లగా పువ్వులాగు చాకలిది పుతికి లేచిన దోవతీ మయిల దనీ, అనుకున్నాడు కాబోలును! ఆయన చెప్పిన ఆచారవ్యవహారాలు యిది తగిలిం దనీ అది తగిలిం దనీ రోజుకు ముప్పయిసార్లు మురికిసీళ్ళలో మునిగి తడిబట్టలతో వుండి రోగాలు లేచ్చుకోవడమూ, ఆవుపంచితాలు తాగడమూ, వేడముద్దలు మింగడమూ, కాబోలును! మీతండ్రిగా రేమన్నారు!

సర—మాతండ్రిగా రిట్లన్నారు—“తాతగారూ! కోపపడక వినండి—పురుషులు తామేమో స్వతంత్రులమని తెలియక మాటలలో విజ్ఞప్తిగడమేకాని నిజానికి పురుషు డెప్పుడూ క్రియలలో స్త్రీలకు దానప్రాయుడే. స్త్రీ చదువుకొన్నదై మంచి దైన పక్షమున చెడ్డవాడయినా పురుషుడు సహవాసపుణ్యంచేత తానుకూడా బాగుపడుతాడు; స్త్రీ మూఢురాలై చెడ్డ దైన పక్షమున మంచివాడయినా పురుషుడు సహవాసదోషంచేత తానుకూడా చెడిపోతాడు. పురుషులను మనసు వచ్చినట్లాడించే శక్తి స్త్రీలచేతిలో వున్నది. పురుషులెప్పుడూ స్త్రీలు చేసినట్లవుతారు. విద్యావంతులైనను విద్యావిహీనలైన స్త్రీలతో సహవాసము చేసేవారు శిశ్తుల్యులయి మూఢాచారపరాక్రము లవుతారు; విద్యాగంధము లేనివారయినను విద్యావతులైన

స్త్రీలతో సహవాసము చేసేవారు శత్రులులయి సదాచారపరాయణులవుతారు. ఏదేశ మెప్పుడు బాగుపడినా స్త్రీలమూలముననే బాగు పడవలెను. దేశమునందలి స్త్రీలస్థితినిబట్టియే దేశముయొక్క స్థితి బోధ పడుతుంది. కాబట్టి మన మెల్లప్పుడును విద్యామహిమచేత స్త్రీల నున్నతస్థితికి తెచ్చి తన్మూలమున మన మున్నతస్థితిని పొంద పాటు పడవలెను స్త్రీకి విద్యచెప్పి బాగుపటిచి పురుషుడు స్త్రీతో తాను గూడ నూర్ధ్వగతికై నను బోవలెను; లేదా స్త్రీకి విద్యమానిపి మూఢురాలినిజేసి దానితో తానుగూడ నధోగతికై నను బోవలెను. అంతేకాని స్త్రీని మూఢత్వసముద్రములో ముంచి తాను ఐయికితేలి సుఖించెడు మధ్యమార్గ మెప్పుడును నుండదు. కాబట్టి నాప్రార్థన చిత్రిగించి మీరు మరికొంతకాలము మీభార్యను చదువుకోనియ్యండి.

శ్లో॥ పితా రక్షతి కౌమారే భర్తారక్షతి యౌవనే

రక్షంతి స్థావిరే పుత్రాః స స్త్రీ స్వాతంత్ర్యమర్హతి.

అన్న మనుష్యునిము నేను విననిది కాదు. తిండి భర్తా పుత్రులూ స్త్రీలను రక్షించేవారే కాని లోకానుభవమునుబట్టి చూడిగా సాధారణముగా శాసించేవారుమాత్రము కారు. నిజముగా పురుషులను శాసించి నడుపువా రెప్పుడును స్త్రీలే.

శ్లో॥ మాతా శాసతి కౌమారే భార్యా శాసతి యౌవనే

స్నూమా శాసతి వార్ధక్యే పుంసోనా స్తి స్వతంత్రతా.

అని శ్లోకం పున్నయెడల, సత్యాని కది యెక్కువచేరువగా పుంటుంది. ఈకడపటి శ్లోకార్థం వినండి—

గీ. మాత శాసించుచుండుఁ గౌమారమందు

భార్య శాసించుచుండు యౌవనమునందు

వచ్చి కోడలు శాసించు వార్ధకమాన
పురుషునకు లేదు స్వాతంత్ర్యగరిమ యెపుడు.”

అని చెవుతూవుండగానే “హరిహరీ” అని చెవులు మూసుకొని తాతగారు చివాలున లేచిపోయినారు. బ్రహ్మ దిగివచ్చినా మూర్ఖులకు బోధించడం శక్యము కాదని నిరాశ చేసికొని మానాన్నగారూ నేనూ యింటికి వచ్చినాము.

దమ—చదువుమాల పోనీకాని తాతగారేమైన డబ్బు గలవారేనా ?

సరి—వున్నదికాస్తా పెళ్ళితో పోయింది. ‘బ్రాహ్మణస్వధనం భిక్షు’ మన్నట్టు యిప్పు డాయనకు “నీతారామాభ్యాంనమః” తప్ప వేరే ఆధారం లేదు.

దమ—అలాగైతే భార్యఅయినా చదువుకొని పదిరూపాయలు తెచ్చి మొగుణ్ణి పోషిస్తుండే, నుండరియిచ్చి డారోక్లాసులో చదువు కుంటూవున్నది. చదువునూనిపిస్తారంటే ఎలవల యేమస్తూవున్నది. ఇంకొక్క యేడాదిపాటు చదువుకోనిస్తే పరీక్ష పాసవవుతుంది.

సరి—తాతగారికి మొదల భార్యచదువుకోవడమే అవమాన మట! అనతల వువ్వోగంచెయ్యడం అంతకంటేనూ శిలవ వులబ! వక్కముష్టియెత్తుకోవడమే మహాగౌరవము! ఇంకీటి బుద్ధిమంతులతో తెప్పవలసిన దేమున్నది? - నుందిరీ! విచార చహాకు. ని చదువుకు భంగం రాకుండా దేవుడు రక్షిస్తాడు. ఇంటికి పోదామురా.

(అందఱు నిష్క్రమించు చున్నారు.)

అద్వైతమత సంకహము.

.....

అద్వైత మనగా రెండవది లేదనుట; బ్రహ్మముతప్ప వేఱు పదార్థము లేదని యీమతసిద్ధాంతము. ఈమతస్థాపకుడు శంకరాచార్యుడు ఆర్యావర్తములో బోధింపబడిన డని ప్రసిద్ధిగన్న యీమహానుభావుని వశశస్స కాళాగురును గూర్చి యొకను నిశ్చయముగాఁ జెలియదు ఇతఁడు కేశభ (మళయాళ) దేశములోని కాలాది యనునగ్రహరములో జననమొందినట్లు పలువురు వ్రాయుచున్నారు. చిదంబరములో పుట్టిన ట్లానందగిరి తన శంకరవిజయములోఁ జెప్పియున్నాడు. గాని యామాట విశ్వాస్పూర్ణమయినదిగాఁ గనబడదు. ఆదిశంకరులవారు మళయాళదేశములోని నంబుదురి బ్రాహ్మణసంతతివారగుటకు సందేహము లేదు. ఈమతస్థుఁడైన శివగురువు; తల్లిపేగు విశిష్ట. ఇతఁడు శివునియొక్క వగవ్రసాదము వలన జననమొందినట్లు శంకరవిజయగులలోఁ జెప్పబడి యున్నది; మధ్వవిజయమును మణిమంజరిని రచించిన నారాయణాచార్యుడు తనమణిమంజరిలో శంకరుడు వితంతు వయినశిల్లికి వ్యభిచారదోషము వలన సంభవ మయ్యెననియు గులమువా రామెను జాతిబహిష్కృతనుగాఁ జేసి రనియు వ్రాయుచున్నాడు. ఇది మతవైషమ్యము చేతఁ గల్గింపఁబడిన కథ యైనను గావచ్చును. అయినను తనయీడు చేడియలతో, గూడి యొక బాలనితంతువు శివాలయమునకుఁబోయి వారు తమకు కొడుకుల నిమ్మని మొక్కుకొనుచుండఁగాఁ దానును నట్లచేసె ననియు, ఈశ్వరుడు భక్తిపూర్వక మయిన యాప్తార్థన సంగీకరించి పుత్రదానము చేసె ననియు, మళయాళ దేశములో నిప్పటికిని వాడుకగా నున్నది. వ్యాసాదుల జన్మములవలెనే మహాను

భావుల జన్మము లనేకములు దేవరహస్యము లయి యున్నవి. శంకరులవారు క్రీస్తుశకము 788-వ సంవత్సరమునందు జననమొందిన క్లిష్టాడించుమించుగా నిశ్చయింపఁబడినది. ఈతని కేడవయేట నుపనయనము చేయ యత్నించుచుండఁగా తండ్రి లోకాంతరగతుఁ డయ్యెనట. తల్లియే యుపనయనాదిసంస్కారములను జేయించి కొడుకునకు వేదవేదాంగములను జెప్పించెను. ఈయనకు వివాహము కాలేదు. ఈతఁడు చిన్నప్పటినుండియు వైరాగ్యము కలవాడయి సన్యాసి కాఁగోరెనుగాని తల్లి యనుచుఁబడుచుండెను. ఒకనాడు తల్లియు తన యుండును నదికి స్నానము చేయఁబోయినప్పు డతనిని మొసలి పట్టుకొని ననియు, ప్రాణాపాయసమయమునం దాతఁ డాతురసన్యాసాశ్రమ స్వీకారమునకుఁ దల్లిని వేడుకొనఁగా నామె యనుజ్ఞయిచ్చెననియు, అంతట మొసలి యతనిని విడిచిపెట్టె ననియు, తరువాత విద్యారణ్యులని ప్రసిద్ధిగన్న చూఢవాచార్యులవారు తమశంకరవిజయములో వ్రాసియున్నారు. శంకరాచార్యులవారు నర్మగాతీరమునందలి యొక యాశ్రమములో నుండిన గోవింద భగవత్పాదుల వారివద్ద యత్యాశ్రమమును స్వీకరించి, యాయనవలసిన వేదాంతశాస్త్రమును తదితరశాస్త్రములను గ్రహించెను.

అతఁడు గురుని యాజ్ఞానుసారముగా కాశీపురమునకుఁ బోయి యచ్చట సమస్త విద్యాప్రపీఠుఁ డయి ప్రసిద్ధి నొంది, యనేక శిష్యబృందమును జేర్చెను. వారిలో ప్రథానుఁడు చోళదేశమునుండి వచ్చి చేరిన పద్మపాదుఁడు. ఈయన కాశీనగరమునం దుండిన కాలము లోనే యించుమించుగాఁ దనగ్రంథముల నన్నిటిని రచియించెను. శతకములు, అష్టకములు, ద్వాదశ మంజరులు మొదలయినవానిని విడిచి పెట్టెడు పక్షమున నీతఁడు రచియించినవానిలో ముఖ్యగ్రంథములు;

ములను మాన్పి జగన్నాథమని సాధారణముగాఁ జెప్పఁబడెడు పురు
షోత్తమపట్టణమువఱకును బోయి యచ్చట గోవర్ధనమతమును
స్థాపించెను. తరువాత నతఁడు మరల నుత్తరహిందూస్థానమునకు
బైలుదేటి కాశికాపురద్వారమున నుజ్జయినికిఁ బోయి, యచ్చట
నుండి ఘూర్జరదేశములోని ద్వారకకరిగి యచట శారదామతమును
స్థాపించి మరల నుత్తరమునకుఁ దిరిగి కాశ్మీరమువఱకును పోయి
యచట బదరికాశ్రమమునందు బదరీనారాయణాలయమును గట్టించి
వ్యాసమతమును స్థాపించి, అస్సాములోని కామరూప (గాహతి)
మున శాక్తేయమతాచార్యుఁడైన యభినవగుప్తునితో వాదముచేసి
యాతనినోడించి, యచ్చోటువిడిచి కేదారమునుజేరి కేదారనాథుని
సేవించి యచటనే యతఁడు 828-వ సంవత్సరమునందు సిద్ధిసాందేను,
కైవల్యము పొందునప్పటికి ముప్పదియైదు సంవత్సరముల ప్రాయమని
పలువురు చెప్పియున్నను ముప్పదియైదిమిదేండ్లని యొకరు వ్రాసి
యున్నారు. ఆయన సిద్ధిబొందిన సంవత్సర మిదియే యైనవత్సమున
నలువది సంవత్సరములు జీవించి యుండవలెను. ఆయన క్రీస్తుశకము
798వ సంవత్సరమునఁ బుట్టి 830వ సంవత్సరమునందు శివసాయు
జ్యము నొందెనని యింకొకరు వ్రాయుచున్నారు. తనకు సంభవించిన
పరాధవమును నహింసజాలక పగతీర్చుకొనుటకయి యభినవగుప్తుఁడు
శంకరాచార్యులపై క్షుద్రదేవతావ్రయోగము చేసెననియు, అందు
చేత శంకరుని శరీరమునిండ పొక్కులులేచినను దానినెఱిగి పద్మ
పాదుఁడావ్రయోగమును ఘరలించి ప్రతిక్రియ చేసినందున స్వస్థత
కలిగె ననియు, అటుతరువాత నతఁడు శీఘ్రకాలములోనే సిద్ధిసాందే
ననియు, వ్రాసి యున్నారు.

అద్వైతులు బ్రహ్మము, అవిద్య యను రెండుపదార్థములు కలవన్నను, తన్మతమున బ్రహ్మ మొక్కటియే సత్యపదార్థము. అద్వైతమును స్మార్తమత మనియు వాడుదురు. బ్రహ్మము సత్యజ్ఞానానందాత్మకము, నిర్వికారము, నిరవయవము, నిర్దోషము, విభువు. సత్యమనగా కాలత్రయముచే బాధింపబడఁ దగినదిగాక నిత్యమైనది; జ్ఞానాత్మక మనగా నెఱుక (జ్ఞానము) తో నిండినది; ఆనందాత్మక మనగా సంతోషస్వరూప మయినది; నిర్వికార మనగా మార్పులు చెందినది; నిరవయవ మనగా భాగములు లేక యఖండమయినది; నిర్దోష మనగా లోపములు లేక పరిశుద్ధమయినది; విభువనగా సర్వత్ర వ్యాపించి యుండునది.

అవిద్య అపారమార్థికము. సదసద్విలక్షణము, జడము, సవికారము, సావయవము, అనాది, సాంతము. అపారమార్థిక మనగా దిక్భ్యాభూత మయినది, సదసద్విలక్షణ మనగా సత్తయిన బ్రహ్మము కంటెను, అసత్తయిన గగనకుసుమాదికము కంటెను, వేఱయినది; జడ మనగా జ్ఞానశూన్యమయినది; సవికార మనగా రూపాంతరములు చెందునది; సావయవ మనగా అవయవసహిత మయినది; అనాదియనగా మొదలులేనిది; సాంత మనగా (బ్రహ్మజ్ఞానము కలిగినతోడనే) నశించునది. అద్వైతమతమునందు సత్యము పారమార్థికమనియు, వ్యావహారిక మనియు, ప్రాతిభాసిక మనియు, త్రివిధము. త్రికాల బాధితముగాక యెప్పుడు నుండునది పారమార్థికము; వ్యవహారికమునందు మాత్ర ముండి బ్రహ్మజ్ఞానముచేత నిర్మించునది వ్యావహారికము; త్రోటిని పామనుకొనునట్లు భ్రాంతి నివారణ మగు నెఱుకను మాత్రము సత్యముగా తోచునది ప్రాతిభాసికము. అవిద్య పెరిమార్థమునందు గాక వ్యవహారికమునందు మాత్రమే సత్యమైనది.

వేదాంతనూత్రభాష్యము, దశోపనిషద్భాష్యము, భగవద్గీతా
భాష్యము—ఈనాడు కాశికాపురిలో నున్న కాలములో నొకసారి బదరి
కాశ్రమమునకుఁ బోయినట్టెను. శంకరాచార్యులు కాశికలోఁ గొంత
కాల ముద్యోతమతబోధ చేసినతరువాత ప్రయాగమునకుఁ బోయెను.
అక్కడ నున్న కాలములో నతఁడు మండన మిశ్రుని ప్రఖ్యాతిని విని
యాతనిని జయింపవలె నన్న యుద్దేశముతో నాతని వాసస్థానమైన
(మగధదేశములోని) మాహిష్మతీ పురమునకుఁ బోయి, తానోడి
పోయెడుపక్షమున సన్యా సాశ్రమమును విడిచి గృహస్థాశ్రమమును
గ్రహించి మండనమిశ్రునకు శిష్యుఁ డగునట్లును, మండనమిశ్రుఁ
డోడిపోయెడుపక్షమున గృహస్థాశ్రమమును విడిచి సన్యాసాశ్ర
మమును స్వీకరించి తనకు శిష్యుఁడగునట్లును పంచెము వేసికొని బహు
దినము లాతనితో వాదించి యాతని నోడించెనట! అంత సతనిభార్య
యైన భారతి తాను మండనమిశ్రుని యర్థాంగి యగుటచేతఁ దన్నుఁ
గూడ గెలిచినఁగాని పూర్ణమును కాదనిచితి శంకరునితో వాదించి
కడపట నపజయము నొందెనట! అప్పుడు మండనమిశ్రుఁడు నురేశ్వ
రాచార్యుఁ డనుపేరితో శంకరునకు శిష్యుఁ డయ్యెను

శంకరుఁ డక్కడనుండి మహారాష్ట్రదేశముగూడ దక్షిణదేశ
యాత్రకు బైలుపెడలెను. మహారాష్ట్రదేశములో కాపాలిక మతస్థు
లాతనిఁ జంపఁ బ్రయత్నించిరిగాని యీశ్వరానుగ్రహము వలన
నతఁడు తప్పించుకొనెను. శంకరుఁడు ప్రాణాయామమునుబట్టి యొంటిగా
సమాధినిష్ఠుఁ డయి యున్నప్పు డొక కాపాలికుఁడు చేత ఖడ్గమును
బూని యాతనిని భైరవునికి బలిపెట్టవలెనని సమీపింపఁగాఁ బద్మ
పాదుఁడు చూచి పరుగెత్తి వానిచేతిఖడ్గము నూడఁబెట్టి దానితో
వానితలను నఱకి గురువును రక్షించెనట! అతఁ డక్కడనుండి

కుంగభద్రాతీరమునకుఁ బోయి, యొక దేవాలయమును గట్టించి
యందు భారతినీ బ్రతిష్ఠించి, యందొకమతమును గట్టించి యాశ్వుంగ
గిరిమతములో నురేశ్వరాచార్యులని పేరొందిన మండనముక్తని నిలి
పెను. మహారాష్ట్రదేశయాత్రలో హస్తామలకుఁ డనబడెడి యానంద
గిరి శంకారాచార్యులకు శిష్యుఁ డయ్యెను.

శంకరాచార్యుఁడు తనశిష్యులనెల్ల శృంగగిరియందు వదలి
మాతృదర్శనార్థమయి స్వగ్రామమునకుఁ బోయెను. అతఁ డక్కడ
నున్న పమయమునం దామె మరణ మొందుట తటస్థించెను. అప్పు
డా యగ్రహారములో నున్న సంబూరిబ్రాహ్మణులు శవదహనాదికార్య
ములం దతనికి తోడుపడక పోవుటయే కాక స్మశానవాటికయందు
దహనసంస్కారముకూడ చేయనీయక పోయిరి. అంతమాత్రముచేత
శంకరుఁడు నిరుత్సాహి గాక, స్థూలకాయ యయిన తల్లి శవమును
ముక్కలుగాఁ గోసి తనయింటి దొడ్డిలోనికిఁ గొనిపోయి యచ్చటనే
యొకమూల దహనము చేసెను. మహానుభావులుసహితము తమ జీవిత
కాలములో స్వదేశమున గౌరవింపఁబడక పోవుటకు దీని నొకదృష్టాంత
ముగాఁ జెప్పవచ్చును.

అతఁ డక్కడనుండి మరల శృంగగిరి కరిగి శివ్యవర్గమును
వెంటఁ గొని పాదచారి యయి స్వమతసిద్ధాంతముల నెల్లయెడల
బోధించుచు పూర్వసముద్రతీరప్రాంతము పొడుగునను యాత్రచేసెను.
ఆకాలమునందు పాండ్య, చోళమండలములయందు వ్యాపించి యుండిన
శాక్తేయులు గాణపతులు కాపాలికులు మొదలయినవారిమతములలో,
గల క్రూరాచారములను వేదబ్రాహ్మములని ఖండించుచు దుర్నితని
తొలగింపఁ బాటుపడుచు మధుర మీనాక్షియొక్కయు కంచి
శామాక్షియొక్కయు దేవాలయములలో నడచెడు దుష్టవామాచార

యొక్కొక్క యష్టమాంశమును జేర్చినచో పంచీకృతాకాశ మగును; వాయువుయొక్క యర్థభాగముతో పృథివ్యాపస్తేజో కాశముల యొక్క యొక్కొక్కయష్టమాంశమును జేర్చినచో పంచీకృతవాయు వగును; తేజస్సుయొక్క యర్థభాగముతో పృథివ్యాపవాయురాకా శములయొక్క యొక్కొక్క యష్టమాంశమును జేర్చినచో పంచీ కృతతేజ స్సగును; ఆవస్సుయొక్క యర్థభాగముతో పృథివీతేజో వాయురాకాశముల యొక్క యొక్కొక్క యష్టమాంశమును జేర్చి నచో పంచీకృతావస్సగును; పృథివియొక్క యర్థభాగముతో ఆవ స్తేజో వాయురాకాశములయొక్క యొక్కొక్క యష్టమాంశమును జేర్చినచో పంచీకృతపృథివి యగును. జరాయుజము లనగా జరా యువు (మావి) వలనఁబుట్టెడుమృగమనుష్యాదులు; అండజము లనగా నండము (గ్రుడ్డు) వలనఁ బుట్టెడు పక్షిసర్పాదులు; స్వేదజము లనగా స్వేదము (చెమట) వలనఁ బుట్టెడు మత్తుకా యాకాదులు; ఉద్భిజ్జము లనగా భూమిని పెకల్చుకొని పుట్టెడు వృక్షలతాదులు.

ఆకాశగతుడైన సూర్యుడు ఘటతటాకాదులయందుఁ బ్రతి బింబించునట్లుగానే తేజోమయ మయినబ్రహ్మ మవిద్యాపరిణామము లయిన యంతః కరణములయందుఁ బ్రతిఫలింప నేర్చుడునదియే యంతః కరణావచ్ఛిన్న చైతన్య మయిన జీవుఁడు. శుద్ధచైతన్య మయిన బ్రహ్మము బింబము; అంతఃకరణమునందు తోచునట్టి చైతన్యము లగుజీవులు ప్రతిబింబములు. సూర్యబింబమునకును జలఘటాదులయందు తోచు ప్రతిబింబములకును భేదము లేనట్లే, బ్రహ్మము నకును జీవునకును భేదము లేదు; అనగా బ్రహ్మచైతన్యమునకును ప్రతిబింబితజీవచైతన్యమునకును అంతఃకరణరూప మయిన యుపాధిభేదమే కాని స్వరూప భేదము లేదు. అంతఃకరణపరిణామరూపము లయిన వృత్తులయందు

ప్రతిఫలించు చైతన్య మయిన జ్ఞానము ప్రత్యక్షానుమానశబ్దాది భేదములచే ననేకవిధములయినదిగా నుండును. అద్వైతులు వేదప్రామాణ్యమునంగీకరించి, వేదవచనముల చేతమాత్రమే బ్రహ్మము నెఱుంగనగు నని చెప్పుదురు; వారికి శ్రుతిస్మృతిపురాణేతిహాసములన్నియుఁ బ్రమాణములే యయినను, ప్రస్థానత్రయ మనఁబడెడి యుపనిషత్తులును బ్రహ్మనూత్రములును భగవద్గీతలును ముఖ్యప్రమాణములు.

ప్రపంచమునకు మూల ప్రకృతి ఘటమునకు మన్నువలె పరిణామ్యుపాదానకారణము; బ్రహ్మము సర్వ మను భ్రాంతికి రజ్జువువలె నివర్తీపాదానకారణము. పరిణామి యనఁగా నొకరూపము నుండి వేత్రాకరూపమాను బొందునది. ప్రపంచరూపము లయిన కార్యముల నాశనము ప్రళయ మనఁబడును. అది నిత్యప్రళయము, నైమిత్తిక ప్రళయము, ప్రాకృతప్రళయము, ఆత్యంతిక ప్రళయము, అని నాలుగు విధములు గలది. అందులో నిత్యప్రళయము నుష్మప్తి (నిద్ర) నైమిత్తికప్రళయము చతుర్ముఖబ్రహ్మయొక్క దినప్రళయము; ప్రాకృత ప్రళయము చతుర్ముఖ బ్రహ్మతోడ సర్వజగన్నాశనము; ఆత్యంతిక ప్రళయము బ్రహ్మసాక్షాత్కారముచేత సవిద్యారూప కారణసహితముగా లోకనివృత్తి. బ్రహ్మసాక్షాత్కార మనఁగాఁ దనకును బ్రహ్మమునకును నైక్యప్రత్యక్షము. ఈనైక్య ప్రత్యక్షముచేత నానందమయ మగుస్వరూపప్రాప్తి కలుగును. బ్రహ్మజ్ఞానమువలనఁ బాపక్షయము కలుగఁగాఁ గై వల్యప్రాప్తి యగును.

బ్రహ్మైక జ్ఞానమునకు నిత్యానిత్యవస్తువివేకము, విషయఫల వైరాగ్యము, శమాదిషట్కము, ముముక్షుత్వము, అనునాలుగును సాధనములు. ఈనాలుగును సాధనచతుష్టయ మనఁబడును. బాహ్యంతరదృశ్య మయినప్రపంచ మెల్ల సనిత్యమనియు, రూప నామ రహితమై

ఈ యవిద్య సత్వరజ స్తమోరూపగుణత్రయాత్మక మయినది. మాయ యనఁబడెడి యీయవిద్యకు ఆచ్ఛాదకశక్తి, విక్షేపకశక్తి, అని రెండు శక్తులు గలవు. చీకటిచే నావరింపఁబడిన మనుష్యున కెల్లు స్వరూపజ్ఞానము చెడునో యట్లే యవిద్యయొక్క యాచ్ఛాదకశక్తిచే నావరింపఁబడిన బ్రహ్మమునకు స్వస్వరూపజ్ఞానము చెడును; అప్పుడు దాని విక్షేపకశక్తి చేత బ్రహ్మమునకు దేవమనుష్యతిర్వ్యగ్ధాది భేదజ్ఞానముకలుగును. ఈభేదభావములన్నియు బ్రహ్మమున కవిద్య వలనఁ గలుగునవికాని పారమార్థికములుకావు.

శుద్ధచైతన్యము, మాయావచ్ఛిన్నచైతన్యము, అంతఃకరణావచ్ఛిన్నచైతన్యము, వృత్త్యవచ్ఛిన్నచైతన్యము, విషయావచ్ఛిన్నచైతన్యము అనిబ్రహ్మరూపమయిన చైతన్యము పంచభేదములు కలదిగా నున్నది. శుద్ధచైతన్యముబ్రహ్మము; మాయావచ్ఛిన్నచైతన్యము ఈశ్వరుఁడు; అంతఃకరణావచ్ఛిన్నచైతన్యము జీవుఁడు; వృత్త్యవచ్ఛిన్నచైతన్యము జ్ఞానము; విషయావచ్ఛిన్న చైతన్యము ఘటపటాదికము. బ్రహ్మమునకు కడపటి నాలుగుభేదములును అవిద్యాదు లయిన యుపాధులచేతఁ గలుగుచున్నవి.

మాయావచ్ఛిన్నచైతన్య మయినయీశ్వరుఁడే జగత్సృష్ట్యాది కర్తయు సర్వాంతర్యామియు నయిన సగుణబ్రహ్మము. ఇతఁడు ప్రాణి జాలముయొక్క తారతమ్యమునకుఁ గారణము లయినకర్మములు తనకు నహాయపడఁగా, అపరిమితశక్తియుక్త మయినమాయను వశపఱచుకొని, నామరూపాత్మక మయిన నమస్తప్రపంచమును సృజింపఁ దలఁచుకొని పంచీకృతములుకాని యాకాశాది పంచభూతములను మొట్టమొదటఁబుట్టించెను. వానిలో నాకాశమునకు శబ్దమును, వాయువునకు శబ్దస్పర్శములును, తేజస్సునకు శబ్దస్పర్శరూపమును,

ములును, అప్పునకు శబ్దస్పర్శరూపరసములును, పృథివికి శబ్దస్పర్శ రూపరసగంధములును, గుణములు. పృథివ్యావస్తేజో వాయు రాకాశము లనెడి యీపంచభూతములను గుణత్రయాత్మక మయిన యవిద్యయొక్క కార్యములగుటచేత నివియు గుణత్రయాత్మకములే.

సత్వగుణయుక్తము లయిన యీపంచభూతములచేత త్వక్ష్ణ త్సుశ్రోత్రజిహ్వఘ్రాణము లనబడెడి జ్ఞానేంద్రియపంచకమును, మనోబుద్ధ్యహంకారచిత్తము లనెడి యంతఃకరణచతుష్టయమును, కలుగుచున్నవి. రజోగుణయుక్తము లయిన యీ పంచభూతముల చేతను. వాక్పాణి పాదపాయూవస్థము లనబడెడు కర్మేంద్రియ పంచకమును, ప్రాణాపాన వ్యానోదాన సమానము లనబడెడు పంచప్రాణములును, కలుగుచున్నవి. ఈపంచభూతముల చేతను జ్ఞానేంద్రియ కర్మేంద్రియముల చేతను పంచప్రాణ మనో బుద్ధులచేతను లింగశరీర మనబడెడి నూత్నశరీరము పుట్టి, పర లోకయాత్ర కనుకూల మయి మోక్షపర్యంతము నుండును. తమో గుణయుక్తము లయిన యీపంచభూతముల చేతను పంచీకృతభూత ములును, వానిచేత బ్రహ్మాండములును, చతుర్దశభువనములును, జరాయుజాండజన్మేదజోద్భిజ్జములును, కలుగుచున్నవి.

పంచీకరణ మనగా నాకాశాది పంచభూతములను ప్రత్యే కముగా రెండేసిసమభాగములుగా భాగించి, అం దొక్కొక్క యర్థ భాగమును మరలవేలువేలుగా నాలుగేసి సమాంశములుగా విభాగించి ఒక్కొక్కదాని యర్థభాగముతో మిగిలినవానియొక్క యర్థభాగ ములలోని యొక్కొక్క చతుర్థాంశము ననగా నష్టమాంశమును జేర్చుచు వచ్చినయెడల పంచీకృతభూతము లేర్పడును. ఆకాశము యొక్క యర్థ భాగముతో పృథివ్యావస్తేజో వాయువులయొక్క

వర్ణవిలక్షణమయి వెలుగుబ్రహ్మము నిత్యమనియు, ఎఱుగుట నిత్యానిత్యవస్తువివేకము. ఈవివేకము శ్రవణ మనన నిదిధ్యాసనము లతోఁగూడిన వేదాంతవాక్యముచేతఁ గలుగుచున్నది. శ్రవణ మనఁగా నాచార్యునివలన న్యాయయొక్కము లయివయర్థములను వినుట; మనన మనఁగా విన్నయర్థములయందు విరోధశంకలు కలుగఁగా వానిని పోఁగొట్టుకొనెడు మానసికచిహ్నము; నిదిధ్యాసన మనఁగా ననాదివాసనచేత విషయములయందు ప్రవర్తించి యుండు మనస్సును విషయములనుండి మరలించి యాత్మయందు నిశ్చలముగా నిలుపుట, విషయఫలవైరాగ్య మనఁగా నిహలోక పరలోకసృఖముల యందపేక్ష లేకుండుట. శమము, దమము, ఉపరతి, తితిక్ష, సమాధానము, శ్రద్ధ — ఈయాఱును శమాదిషట్కము. శమ మనఁగా సంతరిందియనిగ్రహము; దమ మనఁగా బహిరిందియనిగ్రహము; ఉపరతి యనఁగా చిత్తమును చలంపనీక నిలుపుట; తితిక్ష యనఁగా ద్వంద్వము లేని వచ్చినను దననిష్ఠను వదలక భేదమోదములను సహించి యుండుట; సమాధాన మనఁగా మనస్సు సేకాగ్రముగా నొకచోటనే నిలుపుట; శ్రద్ధ యనఁగా నాచార్యునియందును శాస్త్రములయందును విశ్వాస ముంచుట; ముముక్షుత్వ మనఁగా మోక్షము నం దిచ్ఛ.

పయివిధముగా నిర్గుణబ్రహ్మమును సాక్షాత్కరింపఁ జేసికో లేనివారు సగుణబ్రహ్మోపాసనము చేయవలయును. అట్టివారికి సగుణ బ్రహ్మోపాసనముచేత మనస్సు స్వాధీనపడఁగానే నిర్గుణబ్రహ్మము తానే తోచును. సగుణబ్రహ్మోపాసకు లచ్చిరాదిమార్గమున బ్రహ్మ లోకము నొంది, శ్రవణదులచే బ్రహ్మసాక్షాత్కారమును బడసి, మోక్షము నొందుదురు. కర్మనిష్ఠులు ధూమాదిమార్గమున పితృలోక

మును జేరి, అక్కడ సుఖ మనుభవించి, పుణ్యపాపానురూపముగా మరల మనుష్యాదిజన్మముల నెత్తుదురు. పాపకర్మముల నొనరించు వారు కారవాదిచరకముల కేగి బాధ లనుభవించి, తిర్వగ్జడజన్మము లెత్తినశింతురు. నిర్గుణబ్రహ్మోపాసకులు ప్రారబ్ధకర్మములను మాత్ర మనుభవించి, మిగిలినపుణ్యకర్మలను మిత్రులయందును పాపకర్మలను శత్రులయందును బెట్టి కైవల్యమును జొంది నిరతిశయానందము ననుభవించుదురు.

విశిష్టాద్వైతమతసంగ్రహము.

॥॥॥

విశిష్టాద్వైతము మనదేశమునందు వ్యాపించి యున్నత్రిమతములలో రెండవది. ఇదిశైవవిశిష్టాద్వైతము, వైష్ణవవిశిష్టాద్వైతము, అని ద్వివిధము. ఈయుభయమతావలంబులలో నొకరు శివుడు దేవుడనియు, ఇంకొకరు విష్ణుడుదేవుడనియు, నామభేదమును జెప్పటయేకాని వీరిసిద్ధాంతములలో భేదము లేదు. బ్రహ్మనూత్రములకు నీలకంఠభావ్య మనుపేర బరగు భావ్య మొనర్చిన శ్రీకంఠశివాచార్యుడు శైవవిశిష్టాద్వైతమతస్థాపకుడు. బ్రహ్మనూత్రములకు శ్రీభావ్య మనుపేర బరగుభావ్య మొనర్చిన రామానుజాచార్యుడు వైష్ణవ విశిష్టాద్వైతమతస్థాపకుడు. ఇప్పుడిందు వైష్ణవవిశిష్టాద్వైతమును గూర్చి తెలుపఁబడును. రామానుజాచార్యుడు చెన్నపట్టణమునకు పడమట నలువదిమైళ్ళదూరములోనున్న శ్రీపెరంబూదూరనుగ్రామమునందు యజుర్వేదియు స్కార్తుడు నైన కేశవసోమయాజికిని కాంతిమతీదేవికిని కలియుగాద్బములు 4118 కి సరియైన క్రీస్తుశకము 1017 వ సంవత్సర పింగళనామ సంవత్సర చైత్రమాసమునందు జనన మొందెను.

ఇతఁడు తన పదునేనవ సంవత్సరమునందు తండ్రి పోవువఱకును స్వగ్రామమునందే తండ్రివద్ద వేదవేదాంగములను చదువుకొని యనంతరమున విద్యాభ్యాసమునిమిత్తము కాంచీనగరమునకుఁ బోయి యాదవ ప్రకాశమిశ్రుఁ డను సన్యాసియొద్ద శాస్త్రములను జదువుకొనెను. యాదవప్రకాశుఁ డదైవ్యతీయే యయినను శంకరాచార్యమతముతో నేకీభవింపక బ్రహ్మసూత్రములకు భాష్యాంతరమును జేసెను. శ్రీరామానుజాచార్యుఁడు తనగురువుయొక్క యభిప్రాయముతో నేకీభవింపక యాతని విడిచిపెట్టి, శ్రీరంగములో యామునాచార్యుఁ డను యతి విశిష్టాద్వైతమును బోధించుచున్నాఁ డని విని యాతనియొద్దఁ జదువుకొనుట కయి వెళ్ళెనుగాని యతఁడు శ్రీరంగమును జేరులోపలనే యామునాచార్యుఁడు పరమపదమును బొందినందునఁ దచ్చిష్యులలో సమర్థముఁ డైన మహాపూర్ణాచార్యుని (పెరియనంబి) యొద్ద మధురాంతకములో వైష్ణవము వుచ్చుకొనెను. అంతట గురువును శిష్యుఁడును గలిసి కంచికిఁ బోయిరి. కాంచీనగరము నందు శ్రీరామానుజాచార్యుఁడు తనగురువువద్ద వశిష్టాద్వైతసిద్ధాంతములను నేర్చుకొనెను. రామానుజాచార్యుఁడు గృహస్థాశ్రమమును స్వీకరించినవాఁడే యయినను తన పదునెనిమిదవయేట భార్యను సంసారమును విడిచి కాంచీనగరమునందు త్రిదండిసన్యాసి యయ్యెను. శ్రీరామానుజుఁడు శేషుని యనతార మనియు, నూటయిరువది సంవత్సరములుజీవించి కలియుగాబ్దములు 4238 కి సరియైన 1137వ హుణాబ్దమునందు శ్రీరంగములో మృతినొందె ననియుఁ జెప్పుచున్నారు. సన్యాసి యైనతర్వాత రామానుజుఁడు స్వమతమును శిష్యులకు బోధించుచుఁ గొంతకాలము కాంచీనగరములో నుండి యక్కడినుండి తిరుపతికిఁ బోయి వేంకటేశ్వరుని యాలయములో వేదాంతప్రసంగము లనేకములు చేసి, తిరునాథ

దక్షిణహిందూస్తానమునందుఁ గల వైష్ణవదివ్యక్షేత్రముల నెల్ల నేవించి, కడవట శ్రీరంగమునకుఁ బోయి యచ్చట స్వమతసిద్ధాంతములను బోధించుచుండఁగా చోళదేశాధీశుఁ డయిన క్రిమికంఠ చోళుఁ డాతనిని బాధించినందున నతఁ డచ్చటనుండి శిష్యసహితముగా మైసూరిరాజ్యములోని ద్వారనముద్రమునకుఁ బాఠపోవలసినవాఁడయ్యెను. ఆదేశమును జైనమతస్థుఁ డైన బల్లాలుఁడు పాలించుచుండెను. జైనులతో జరిగిన వాదములలో రామానుజుఁడు జైనుల నోడించినంగున, బల్లాల రాజు వైష్ణవమతము నవలంబించి విష్ణువర్ధనుఁ డను నామాంతరమును వహించెను. అనంతరము రామానుజుఁడు రాజయొక్క సాహాయ్యము చేత తిరునారాయణపురము (మేలుకోట) నం దొక దేవాలయమును గట్టించి యందు నారాయణునిఁ బ్రతిష్ఠించి, చుట్టుపట్ల వైష్ణవాగ్రహారముల నేర్పఱచెను. ఆతఁ డక్కడ పండ్రెండు సంవత్సరములుండి శ్రీకంఠచోళుఁడు స్వగృహుఁ డగుట విని నిర్భయముగా మగల శ్రీరంగమునకుఁ బోయి, యక్కడ శ్రీరంగనాథునిపూజ వ్యాపింపజేసెను. అటుపిమ్మట నతఁడు తిరువతి, అహోబిలము మొదలగు దివ్యస్థలముల మీఁదుగా త్రోవపొదుగునను వైష్ణవమతబోధ చేయుచు మహారాష్ట్రదేశము చొచ్చి, యం దుండి ద్వారకమీఁదుగా శిష్యబృందముతోడఁ గూడఁ బోయి ప్రయాగ, కాశి, మథుర, హరిద్వారము మొదలయినక్షేత్రములను సందర్శించి, హిమాలయపర్వతము, అలో నున్నబదరికాశ్రమమునకుఁ బోయి బదరీనాథుని నేవించి, అక్కడనుండి కాశ్మీరదేశములోని శ్రీగరమున కరిగి యచ్చటి శారదాపీఠమునకుఁ దాను రచించిన శ్రీభాష్యాదిపుస్తకములను సమర్పించెను. అక్కడిపండితులెంతో చర్చచేసి తుద కాపుస్తకములను శారదాపీఠపుస్తకనిలయముగఁ దుంచుట కంగీకరించిరి. అప్పటి

నుండియు రామానుజులవారు శ్రీభాష్యకారు లనునామముతోఁ బ్రసిద్ధులయిరి. అతఁడు శౌరదాపీఠమును వీడ్కొని కురుక్షేత్రము, అయోధ్య, గయ మొదలగు ప్రదేశములకుఁ బోయి చూచి, వంగ దేశ ములో గంగాసాగరసమీపమునం దున్న కపిలాశ్రమమును జేరి, అక్కడనుండి దక్షిణమునకు మరలి జగన్నాథముపోయి, ఆంధ్రదేశము మీఁదుగా శ్రీరంగమునఁ బ్రవేశించెను. అతఁ డింకొకపర్యాయము కూడ భరతఖండమంతయు స్వమతబోధ చేయుచు సంచారము చేసి, అనేకుల నెల్లచోట్లను స్వమతావలంబులనుగాఁ జేసి, క్రమ్మటి శ్రీరంగము చేరి యచ్చటనే వైకుంఠప్రాప్తి నొందెను. శ్రీనగరమునందలి శౌరదాపీఠమున కియ్యఁబడిన పుస్తకములు వ్యాసుని బ్రహ్మసూత్రములకుఁ జేయఁబడిన శ్రీభాష్యము, వేదార్థసంగ్రహము, గీతాభాష్యము అనుమూడు. ఇవిగాక వేదాంతదీపము, వేదాంతసారము, గద్యత్రయము, నిత్యగ్రంథము; అను మఱి నాలుగు గ్రంథములు కూడ రామానుజునిచేత రచియింపఁబడినవి. ఇతఁడు బోధచేసి వేల కొలది జనులను స్వమతమునఁ గలుపుకొనుటయేకాక విశిష్టాద్వైతమును బోధించుట కయి గృహస్థు లయినయాచార్యపురుషులను దెబ్బవలపు నేర్పాటుచేసెను. అంతేకాని యితఁడు శంకరాచార్యునివలెను, మధ్వాచార్యునివలెను మతములను స్థాపింపలేదు.

ఈమతిమునందు చిత్తు, అచిత్తు, ఈశ్వరుడు, అని పదార్థములుమూడు. శ్రీ విశిష్టాద్వైతము లీమూటిని వరుసగా పశువు, పాశము పతి, అను పేరులతో వ్యవహరింతురు. చిత్తనగా జీవాత్మ. అది జ్ఞానేంద్రియ మనొబుద్ధివిలక్షణ మయి, అజడ మయి, అనందరూప మయి నిత్యమయి, అణువయి, నిరవయవమయి, నిర్వికారమయి, నానాశ్రమము, ఈశ్వరునికి లోఁబడిన దయియుండును. జీవాత్ముడు బద్ధుడు,

ముక్తుఁడు, నిత్యుఁడు, అని మూడు భేదములను కలిగి యుండును. బద్ధుఁ డనఁగా జనన మరణాదిరూపసంసారము ననుభవించెడు మన వంటి జీవుఁడు; ముక్తుఁడనఁగా భగవద్భక్తిచే సంసారము విడిచి మోక్షము నొందినజీవుఁడు; నిత్యుఁ డనగా నెప్పుడును సంసారబంధమే లేని యనంతగరుడ విష్వక్సేనాదులవంటి జీవుఁడు. ఈ ముత్తైఱిగు లయిన యాత్మలును వేని కవి వేఱు. అచిత్తునఁగా జ్ఞానశూన్య మయి వికారాస్పద మయి యుండునది. ఈయచిత్సంబంధము చేతనే బద్ధాత్మక విద్యాకర్మవాసనారుచులు కలుగుచున్నవి. శుద్ధసత్త్వము, మిశ్ర సత్త్వము, సత్త్వశూన్యము, అని యచిత్తు మూడు విధములు గల దందురు. శుద్ధసత్త్వ మనఁగా రజస్సత్త్వగుణములు లేక కేవలసత్త్వ గుణము కలదయి, భగవదిచ్ఛచే గోపురప్రాకారరూపముగా నుండు నది; మిశ్రసత్త్వ మనఁగా సత్త్వరజ స్తమోగుణము లను మూటిని గలది; సత్త్వశూన్య మనఁగా కాలము. ఇందలి మిశ్రసత్త్వము బద్ధు లను జ్ఞానానందములచేఁ గప్పుచు విపరీతజ్ఞానమును బుట్టించుచు నిత్య మయి మహదాదివికారములను బుట్టించునది యయి యీశ్వరు నకు క్షీడాసాధన మయి యున్నది. అచిత్తునకు ప్రకృతి, అవిద్య, మాయ, అనునవి నామాంతరములు. ఈశ్వరుఁడు నిఖిలహేయగుణ ప్రత్యసీకుఁ డయి, అనంతఁ డయి, జ్ఞానానందస్వరూపుఁ డయి, కళ్యాణ గుణ పరిపూర్ణుఁ డయి, సర్వజగత్సృష్టిస్థితిలయకర్త యయి, నిత్యుఁ డయి, సత్యజ్ఞానస్వరూపుఁ డయి, విభువయి, సర్వజ్ఞుఁడయి, సర్వ శక్తుఁ డయి, జగత్తున కుపాదాననిమిత్త సహకారికారణుఁ డయి, యున్నాఁడు.

అహంకార మమకారము లవిద్య యనియు, పుణ్యాపాపములు కర్మయనియు, కర్మలచేతఁ గలిగెడు సంస్కారము వాసనయనియుఁ

విషయములయం దాసక్తి రుచియనియు, చెప్పబడును. హేయగుణ ప్రత్యసీకుఁ డనఁగా వికారాది దోషగుణములకు విరోధిగా నుండు వాఁడు. విభువనఁగా సర్వవ్యాప్తి. ఉపాదానకారణ మనఁగా కుండలకు మన్నును నగలకు బంగారము నయినట్లు మూలాధార మయినది; నిమిత్తకారణ మనఁగా కుండలకు కుమ్మరివాఁడును నగలకు కంసలి వాఁడును నయినట్లు హేతు వయినది; సహకారికారణ మనఁగా కాలము.

విశిష్టాదై వ్యతమతమునందు బ్రహ్మ మొక్కటియే సత్య మయిన తత్త్వము. బ్రహ్మ మెప్పుడును చిదచిత్తులతోఁ గూడియుండును. అతఁ డాస్థితీయందుమాత్రమే తెలియఁ దగినవాఁ డయినను, చిత్తుకంటెను అచిత్తుకంటెను భిన్నుఁ డయి జ్ఞానాత్మకుఁ డయి యున్నాఁడు. చిత్తును, అచిత్తును, కూడ సత్యములే. బ్రహ్మమునకును చిదచిత్తులకును శేష శేషీభావము కలదు. శేషశేషీభావ మనఁగా బ్రహ్మ స్వతంత్రుఁ డనియు, చిత్తును అచిత్తును బ్రహ్మమునకు లోబడిన వనియు, తాత్పర్యము. చిత్తును, అచిత్తును, బ్రహ్మమును మూఁడును నొండొంటిని విడువక యవినాభావ సంబంధము కలిగియున్న వగుటచేత చిదచిత్తులు శరీరమువంటి వనియు, బ్రహ్మము శరీరవంటి దనియుఁ జెప్పుచున్నారు. మనశరీరమున కాత్మ యెట్లో యట్లే యజడము లైన జీవాత్మలకును జడమయిన ప్రపంచమునకును గూడ నాత్మ యగుటచేత బ్రహ్మము పరమాత్మ యనఁబడును. విశిష్టాదై వ్యత మనునమానము విశిష్టము, అదై వ్యతము, అను రెండువ్యస్తపదములచేత నైనది. విశిష్ట మనఁగా కూడినది యని యర్థము; అదై వ్యత మనఁగా రెండవది లేనిది యని యర్థము. పరబ్రహ్మము చిదచిద్విశిష్ట మయిన యద్వితీయ వదార్థ

మని బోధించునది యగుటచేత నీమతమునకు విశిష్టాద్వైత మని పేరు కలిగినది.

ఉపనిషత్తులలో గొన్నిచోట్ల బ్రహ్మ మొక్కటియే సత్యమను వాక్యములును కొన్నిచోట్ల చిదచిదీశ్వరులు మూడును సత్యములను వాక్యములును, కొన్నిచోట్ల చిదభిత్తులు పరబ్రహ్మమునకు శరీరమను వాక్యములును, కనబడుచున్నందున నీశ్వరునకు విశేషణము లనగా గుణములని చెప్పినంగాని పరస్పర విరుద్ధములుగా కనబడడి యన్ని వాక్యములను సమన్వయింపఁ జేసి సమర్థించుట సాధ్యము కాదని రామానుజాచార్యులు చెప్పుచున్నారు. అట్లయినచో నీశ్వరుఁడు నిర్గుణుఁడని చెప్పిడి వాక్యములగతి యేమి కావలె నని శంకరెచ్చుకొని గుణములులేక పదార్థముండుట సాధ్యమింపనేరను గనుకను, బ్రహ్మము సత్సద్దాగ్ధ మగుటచేత గుణములుండి నీచలయును గనుకను, నిర్గుణుఁ డనుట కర్థము ప్రకృతికిఁ గలగుణము లనఁగా హేతు గుణములు లేనివాఁడని చెప్పిరి. నత్త్వరజస్తమస్సులు మూఁడును ప్రకృతి గుణములు; బ్రహ్మమున కీగుణములు లేవు. ఈశ్వరుఁడు రూపమును బొందునని విశిష్టాద్వైతమతము; అతఁ డరూపుఁ డనియు నిరాకారుఁ డనియు వేదములలో నున్నది. ఈశ్వరుఁడు స్వభావము చేత నిరాకారుఁడే యైనను, సర్వశక్తుఁడగుటచేత లోకరక్షణార్థము తనయిచ్చ వచ్చినరూపములను పొందునని రామానుజుఁడు సాధించుచున్నాఁడు. తన్మతానుసారముగా నీశ్వరుఁడు పొందెను శుద్ధసత్త్వ స్వరూపము లయిన—౧. శంఖచక్రగదామలనుధరించి వైకుంఠ నందు సర్వదా యుండెడుపరవిగ్రహము; ౨. ఉపాసకులైన దేవతలచే నేవింపఁబడుచు, ఆమోద భువనప్రమోదములనెడు విష్ణులోకము లలో నంకర్షణ ప్రద్యుమ్నానిరుద్ధనామములతో నుండు పూర్వా

విగ్రహము; 3. రామకృష్ణాద్యనతారరూపముల నుండెడు విధవవిగ్రహము; 4. మంత్రాది ప్రభావముచేత ప్రతిమలలోఁ బ్రవేశించెడి యర్చావిగ్రహము; 5. ధ్యానముచేసెడి భక్తులకు గోచరమయ్యెడి యంతర్యామి విగ్రహము. ఈరూపములలో నేరూపమున నున్నను లక్ష్మీకూడ ననపాయనియై విష్ణువుతో నుండును. నిరాకారమయిన బ్రహ్మమునందు గుఱియుంచుట సాధ్యము కాకపోవుటచేత యోగుల ధ్యానమున కనుకూలపడుట కయి యీశ్వరుఁ డీరూపములను జూండుచున్నాఁడు.

అచిత్తు ప్రపంచమునకును జీవాత్మల శరీరములకును మృత్తు ఘటములకువలె నుపాదానకారణ మనియు, అది ప్రకృతి ప్రధాన అవ్యక్త మాయాదిసామములచే వ్యవహరింపఁ బడుననియు, సత్త్వరజస్తమోగుణములు ప్రకృతి ధర్మము లనియు, పయినే చెప్పఁబడెను గదా. ప్రకృతి (అచిత్తు) నుండి మొదట మహత్తు పుట్టెను; మహత్తు నుండి యహంకారము పుట్టెను. అహంకారము వైకారికము (సాత్త్వికాహంకారము). తైజసము (రాజసాహంకారము), భూతాది (తామసాహంకారము), అని త్రివిధము. సాత్త్వికాహంకారము వలన సంతఃకరణ మయిన మనస్సును, త్వక్చక్షుర్జిహ్వఃస్పృహణ శోత్రము లనెడు జ్ఞానేంద్రియము లయిదును, వాక్పాణిపాదసాయూపస్థ లనెడి కర్మేంద్రియము లయిదును, పుట్టెను. తామసాహంకారము వలన పంచ మహాభూతముల యొక్క సూక్ష్మరూపము లయిన పంచ తన్మాత్రలు పుట్టెను. శబ్దస్పర్శరూప రసగంధములు పంచ తన్మాత్రలు. ఈపంచ తన్మాత్రలవలన వరుసగా ఆకాశము, వాయువు, అగ్ని, జలము, పృథివి, అను పంచభూతములు పుట్టినవి. రాజసాహంకార మీశ్వర సంకల్పమువలన సమస్తవస్తువులను గల్గించు

టకు స్వాతికతామసాహంకారములకు రెంటికని తోడువడును. చిత్త
సంగ జీవాత్మ మోక్షపర్వంతము ప్రకృతితోడి సంబంధమును వీడక
కర్మపాత బద్ధమయి యీశ్వరునికి లోబడినదయి యుండును ప్రకృతి
లోన ప్రత్యక్షువును జీవుని గలదయి, తనయందుండెడి జీవునకు శరీర
మయి యుండును. ప్రతిజీవుడును పరమాత్మను శరీరిని (అంతర్యామిని)
గాఁ గలిగి యుండును.

శుద్ధ శూన్యమునుండి వస్తు వెప్పుడును కలుగ నేరదుగనుక
నిత్యమున ప్రకృతినుండియే యీశ్వరేచ్ఛిత సృష్టి కలుగు చున్నది.
సమష్టిసృష్టి యనియు; వ్యష్టిసృష్టి యనియు సృష్టి ద్వివిధము.
పరబ్రహ్మముయొక్క సంకల్పానుసారముగా మహత్త్వ, అహంకారము
యొదలయినవి కలుగుట సమష్టిసృష్టి. పంచతన్మాతలయొక్క కూడిక
(పంచీకరణము) చేత కర్మానుసారము లయినరూపములు కలుగుట
వ్యష్టిసృష్టి. సృష్టి (౧) సుర, (౨) నర, (౩) తిర్యక్, (౪) ఘోర
రూపముల నాలుగు విధములుగా నుండును. సృష్టిని ప్రాకృత సృష్టి,
దైనందినసృష్టి నిత్యసృష్టియని త్రివిధముగాఁ గూడఁ జెప్పుదును.
ప్రాకృతసృష్టి (మహదహంకారాదిరూప మయినసమష్టిసృష్టి) ప్రతి
మహాకల్పము (బ్రహ్మజీవితకాలము) నందును నొక్కసారి జరగు
చుండును. దైనందినసృష్టి (వ్యష్టిసృష్టి) ప్రతిబ్రహ్మకల్పము (బ్రహ్మ
దినము) యొక్కయారంభమునం దొకసారి కలుగు చుండును. నిత్య
సృష్టి సమస్తస్థూల పదార్థముల యొక్కయు జన్మస్థితుల వలె కర్మఫ
లానుగుణముగా ప్రతిదినమును ప్రతినిమిషమును గలుగు చుండును.
కల్ప మనఁగా కాలవిశేషము. బ్రహ్మకల్పము, మహాకల్పము, అని
కల్పములు రెండు. ఒక్కొక్కకల్పములో ననేక మన్వంతరము
లుండును; ఒక్కొక్కమన్వంతరములో డెబ్బదియొక్క మహాయుగము

లుండును. కృత, త్రేతా, ద్వాపర, కలియుగములు నాలుగును జేరి యొక మహా యుగ మగును — కలి యుగము 432000 సంవత్సరములు ; ద్వాపరయుగము కలియుగమునకు ద్వగుణ మనగా 864000 సంవత్సరములు ; త్రేతాయుగము కలియుగమునకు త్రిగుణ మనగా 1296000 సంవత్సరములు ; కృతయుగము కలియుగమునకు చతుర్గుణ మనగా 1728000 సంవత్సరములు. ఒక మహాయుగములో 4320000 సంవత్సరము లుండును. మన్వంతర మనగా మనువుకాలము ; మన్వంతరములు పదునాలుగు. బ్రహ్మకొక్కదినమైన బ్రహ్మకల్పములో పదునాలుగు మన్వంతరము లనగా సంధ్యలతోఁ గలుపుకొని నూలు మహాయుగము లుండును. మున్నూటయొకటి బ్రహ్మకల్పములును, అంతే ప్రమాణము గలమున్నూటయొకటిరాత్రులును గలిసి బ్రహ్మకొక్క సంవత్సర మగును; అటువంటి సంవత్సరములు నూలు చేరి బ్రహ్మయుష్కాల మయినమహాకల్ప మగును.

ప్రాకృతప్రళయము, నైమిత్తిక ప్రళయము, నిత్యప్రళయము, ఆత్యంతికప్రళయము, అస ప్రళయము చతుర్విధము. ప్రాకృతిప్రళయ మనగా ప్రపంచ మంతయు నిప్పు డున్నస్థూలరూపమును విడిచి సూక్ష్మ రూపమును బొంది సశించుట. ఈప్రళయము మహాకల్పాంతమున జరగును. నైమిత్తికప్రళయమునకు గాఢాత్రిలోకములును పరిమియును రూపమును విడిచి యాదిలిప్తువు లన్నియు సామూహికములుగా గలియుట. ఇది ప్రతిబ్రహ్మకల్పాంతమునను జరగును. నిత్యప్రళయ మనగా ప్రతినిమిషమును మరణాదిరూపమున పదార్థములు సశించుచుండుట. ఆత్యంతికప్రళయ మనగా జీవునకు ప్రకృతితోడ సామీధ్యము విడిచిపోవుట. ఈ ప్రళయము మహాకల్పాంతమున జరగును. ఈ ప్రళయముగా దృశ్యమంతయు పశ్యమగును. ఆయా

వస్తురూపములు సశించినను వానికి మూలాధారము లయిన నూత్నాంశువులు సశింపనందున ప్రకృతి నిత్యమయినది జీవాత్మ దేహములోఁ బ్రవేశించుట జనన మనియు, దానిని విడుచుట మరణమనియు, చెప్పబడును. జీవాత్మ కొంతకాల మొక దేహములోనుండి తరువాత దానిని విడిచి యెప్పుడో యొకప్పుడు మఱియొక దేహములోఁ బ్రవేశించును. ఇట్లు ప్రవేశించుట జన్మాంతర మనఁబడును. జనన మరణ జన్మాంతరాదులు సవికార మయినదేహమునకు సంబంధించి నవేకాని సర్వికార మయినజీవాత్మకు సంబంధించినవి కావు. స్వభావముచేత నిత్యుడును పరిశుద్ధుడు నయినజీవుడు కారణశరీరమును బొంది సుఖదుఃఖముల ననుభవించుటకు కర్మ కారణము. ఈకర్మమే జననమును మరణమును జన్మపరంపరను దేహధారణమును బొందుటకుఁ గారణ మగును. మంచిదికాని చెడ్డదికాని జీవుడు బుద్ధిపూర్వకముగాఁ జేయుపని కర్మ యనఁబడును. ఈశ్వరునకు ప్రీతికర మయిన కర్మము సుకృతము; ఈశ్వరునకు ప్రీతికరముకాని కర్మము దుష్కృతము.

అవిద్య యనఁబడెడి యజ్ఞానమువలన జీవుడు కర్మమును జేయును. అన్యథా జ్ఞానము, విపరీతజ్ఞానము, అని యవిద్య (అజ్ఞానము) ద్వివిధము. ఒకవస్తువుగుణముల నింకొకదాని వనుకొనుట యన్యథా జ్ఞానము; ఒకవస్తువును మఱియొకవస్తువనుకొనుట విపరీతజ్ఞానము. జీవాత్మ మొదట శరీరమే తాననుకొనును; పిమ్మట జననము, మరణము, మొదలయినశరీరగుణములు, తన వనుకొనును. అవిద్యవలన చాగద్వేష శ్రోధాదులు కలుగును; వానివలన జీవుడు కర్మలకు నశ్శుఁ డగును. ఒకకర్మవలన వేతొకకర్మ పుట్టును. ఈప్రకారముగా ప్రాప్తినంబంధమునుబట్టి కర్మపరంపర యాద్యంతములు

లేని దయి చక్రపరిభ్రమణమునలె తిరిగితిరిగి వచ్చుచుండును. ఈ
తెంపు లేని కర్మప్రవాహము ప్రళయకాలమునందు సహితము
నశింపక జీవాత్మతో నడఁగి యుండి సృష్టితోడఁగూడ మరల బయలు
వెడలును. ఈశ్వరుఁడు తటస్థుఁ డగుటచేత కర్మతో సంబంధము
కలిగించుకొనక నాక్షి యయి చూచు చుండును. అందుచేత జీవా
త్ముఁడు తాను జేసినకర్మఫలముల ననుభవించు చుండును. పాప
కర్మయొక్కఫల మీలోకములో దుఃఖమును పరలోకములో నరక
మును; పుణ్యకర్మయొక్కఫలమీలోకములో సుఖమును పరలోకములో
స్వర్గమును. స్థూలదేహమునుండి వెలువడిన నూత్నదేహమువలనఁ
గలిగినయాతనాశరీరమును బొంది జీవుఁడు పాపఫల మయినయాతన
ననుభవించెడు లోకము నరకము. దాని కధిపతి యమఁడు.
నూత్నదేహము వలనఁ గలిగినభోగశరీరము నొంది జీవుఁడు పుణ్యఫల
మయిన యానందము ననుభవించెడిలోకముస్వర్గము. సాధారణముగా
నూర్ధ్వలోకము లనెడి పుణ్యలోకము లాఱు: అవి భువర్లోకము,
స్వర్లోకము, మహర్లోకము, జనలోకము, తపోలోకము, సత్య
లోకము. సరకాదు లధోలోకము లనఁబడును. జీవుఁడు తన పుణ్య
పాపఫలము లనుభవించువఱకును ఊర్ధ్వాధోలోకములయందుండును.
అనంతర మతఁడు తన కర్మఫలానుసారముగా మనుష్యపశుపక్ష్యాది
స్థూలశరీరమును ధరించి, జన్మరాహిత్యమును బొంది ముక్తివడయు
వఱకును జన్మపరంపరను బొందుచుండును. సామీప్యము, సాగో
క్యము, సారూప్యము, సాయుజ్యము, అని ముక్తి నాలుగు విధములు
గలవి. ఈశ్వరుని సమీపమం దుండుట సామీప్యము; సమానలోక
మందుండుట సాలోక్యము; సమానరూపమునొందుట సారూప్యము;
ఈశ్వరునితోఁ గలిసి యానంద మనుభవించుట సాయుజ్యము. ముక్తి

నొంది, జీవుడు మరల బద్ధుడు కాఁడు కాని లోకోపకారార్థము భూమివయి నవతరించి తనవని తీరినతరువాత మరల మోక్షమునకుఁ బోవును. వైష్ణవులకు పరమపద మనబడెను వైకుంఠము ముక్తి స్థానము. ప్రకృతితోడిసంబంధమును విడిచి, పుణ్యపాపకర్మలనుండి పూర్ణముగా విడివడుట మోక్షము. మోక్ష మనపదమునకు కర్మ బంధములనుండి విడివడుట యని యర్థము. అన్నిజీవులును కర్మక్షయమును జేసి మోక్షమును బొందవచ్చును. జీవుడు దేవాయన మనఁ బడెడి యర్చిరాదిమార్గమునఁ బరమపదమునకుఁ బోవును. అవసాన దశయందు జీవుడు నూత్ను (లింగ) శరీరము నొంది, నుషున్నా నాడిద్వారమున బ్రహ్మరంధ్రములనుండి పైకి వెడలి, సూర్యమండలము జొచ్చి, యచ్చటనుండి పరమపదమును జేరును. కర్మయోగము, జ్ఞానయోగము, భక్తియోగము, ప్రపత్తియోగము, అని మోక్షమును బొందుట కుపాయములు నాలుగు. వేదాధ్యయనముచేత శ్రత్త్వ జ్ఞానమును బడసి, కర్మఫలాపేక్ష లేక వేదవిహితకర్మలను జేయుచు, జపహోమయజ్ఞదాన ఊహప్రభృతులగు సర్వకర్మలను ఈశ్వరార్పణము చేయుట కర్మయోగము. యోగశాస్త్రమునందుఁ జెప్పబడిన యమనియమప్రాణాయామ ప్రత్యాహార ధ్యానధారణసమాధులనెడి యష్టాంగములచేతను మనస్సు నీశ్వరునియందునిలుపుట జ్ఞానయోగము. యథాశక్తిని సర్వకర్మలను జేయుచు, యావజ్జీవమును నిశ్చల భక్తితో దేవునిసమస్తకల్యాణగుణములను దలచుచు నీశ్వరు నుపాసించుట భక్తియోగము. పయిని జెప్పబడిన మోక్షసాధనములను మూటిని ననుష్ఠించుటయందలి తనయశక్తతను డెలుపుచు, తన రక్షణమున కీశ్వరకృప నొక్కదానినే నమ్ముచు ముష్కలమును దేవుని కల్యాణగుణస్మరణము చేయుచుండుట ప్రపత్తియోగము.

జ్ఞానులుమాత్రమే మొదటి మూడుయోగములు ననుష్ఠించుట కర్తవ్యమైనను, ఈ డపటిదైన ప్రపత్తియోగము ననుష్ఠించుట కజ్ఞానులును చండాలురు స్త్రీచ్ఛులు మొదలయిన యెల్లవారును నర్హులు. ఈచతుర్విధమోక్షసాధనములును కర్మను నశింపఁ జేయును.

సంచితము, ప్రారబ్ధము, ఆగామి అని కర్మ త్రివిధము. ఈవఱ కనుభవింప నారంభింపక కూడఁజెట్టినది సంచితము, ఇప్పుడనుభవించుట కారంభింపఁబడినది ప్రారబ్ధము; భవిష్యత్కర్మల వలన ముందనుభవింపఁ బోయేడినది యాగామి. పయిసాధనముల చేత సంచిత కర్మ నశించిపోవును; ప్రారబ్ధకర్మ ఫలములనిచ్చి నిలిచిపోవును; ఆగామికర్మ ఫలకాగి కాకుండును. తక్కిన సూర్తములచేత ప్రారబ్ధ కర్మముయొక్క పరిమితినిబట్టి యాజన్మమునంగో మఱిగొన్ని జన్మములను బొందియో మోక్షమును బొందవచ్చునుగాని ప్రపత్తి సూర్తము చేత నాజన్మమునందే కర్మక్షయమును జేసికొని మోక్షమును బడయు వచ్చును.

శ్రీవైష్ణవులలో వడగలు అని, తెంగలు అని, రెండు తెగలవారున్నారు. వడగలివా రనగా సుత్రరదిక్కువారని యర్థము. వీరు సంస్కృత వేదములయం దధికవిశ్వాసము గలవారయి, కాంచీనగరమునందలి వేదాంతాచార్యులవా రుపదేశించిన రహస్యములలోని సిద్ధాంతముల ననుసరింతురు. తెంగలివా రనగా దక్షిణదిక్కువారని యర్థము. వీరు ద్రవిడభాషలో రచియింపఁబడిన దివ్యప్రబంధ మనఁబడెడు ద్రావిడవేదమునం దధికవిశ్వాసము కలవారయి, శ్రీరంగమునందలి లోకాచార్యులవా రుపదేశించిన రహస్యములలోని సిద్ధాంతముల ననుసరింతురు. వడగలివారు తిరుమణినామములో ముక్కుమీఁద పాదముపెట్టరు; తెంగలివారు ముక్కుమీఁద పాదము పెట్టు

దురు. రామానజాచార్యులకుఁ బూర్వమునందు దక్షిణాహిందూస్థానమునం దుండిన యాళ్వారులచే ద్రావిడమునందుఁ జేయఁబడిన గ్రంథములు దివ్యప్రబంధ మనఁబడును. దానియందు పాశురము లనఁబడెడు నాలుగువేల పద్యములు గలవు: ఆళ్వారులు పన్నిద్దఱు; వారిలో మాలలు మొదలుకొని సర్వజాతులవారు నున్నారు. ఈయిరుదేతఱిగృహ వైష్ణవులలోను పంచసంస్కారములు ప్రధానములు. తాపము, పుండ్రము, నామము, మంత్రము; యాగము, ఇవి పంచసంస్కారములు. తాప మనఁగా నెఱ్ఱిఁగాఁగాల్చిన యినుపముద్రలతో విష్ణువిశంఖ చక్రచిహ్నములను బుజములపై ముద్రించుట; పుండ్రమనఁగా లలాటమునందును శరీరముయొక్క మఱి పదునొక్కస్థలములయందును చుద్దతో నామములు పెట్టి వానినడుమ శ్రీమూర్తి కేళి నుంచుట; నామమనఁగా వైష్ణవులకు విష్ణుని పేరులనే పెట్టుట; మంత్రమనఁగా గుహాపదేశ సమయమునం దాచార్యుఁడు శిష్యులకు విష్ణుపడతురి, నాగాయణాష్టాతురి, వాసుదేవద్వాదశాతురి, శరణాగతిమంత్రము, మొదలైన వాని సర్థసహితముగా నుపదేశించుట; యాగ మనఁగా నర్పించుట కేదో యొకవిగ్రహమును విధించుట. వైష్ణవులు పెట్టుకొనెను నిలుపుబొట్టు వండ్రెండును ద్వాదశోర్ధ్వపుండ్రము లనఁబడును.

ద్వైతమత సంగ్రహము

o

ద్వైతమతము మనదేశమందు వ్యాపించియున్న త్రిమతములలోఁగడపటిది. ఈద్వైతమతసిద్ధాంతమును స్థాపించినతఁడు మధ్వాచార్యుఁడు. అందుచేత నీది మాధ్వమతమనియుఁ జెప్పఁబడును. ఇతఁడు పరమాత్మ జీవాత్మలును, ఏకముగాక వేతైనవని ద్విత్వమును

బోధించుటచే నీతనిమతమునకు ద్వైతమని పేరువచ్చినది. ఇతఁడు దక్షిణకర్ణాటక(South Canara District) మండలములోని తులువ దేశములో ఉడిపికి సమీపమునందున్న అనంతేశ్వర మను గ్రామము నందు మధ్యగేహళ ట్టనకు బ్రాహ్మణులకు పుత్రుడై 'శాలివాహన శకము 1040 సంవత్సరములో విలంబి సంవత్స రామాధిపత్యుల చతుర్థి నాడు జనన మొందెను. ఈ సంవత్సరము క్రైస్తవశకము 1119 లో సమూహ మగును ఇతఁడు శైశవమునుండియు మతార్థినివేశము గల వాఁడగు, పండితులలో తత్త్వవిషయములను గూర్చి వాదించుచు అరామాన్య మేధావంతుఁ డయి యుండెనట. ఇతఁ డుపనయన మయినతరువాతఁ దన తొమ్మిదవయేటనే యచ్యుత ప్రేక్షాగ్రామివలన సన్యాసాశ్రమమును స్వీకరించెను. పూర్వాశ్రమమునందు దీతని పేరు వాసుదేవాచార్యుఁ డైనను సన్యాసి యయిన తరువాత నితఁడు మధ్యాచార్యుఁ డనియు, ఆనందతీర్థుఁ డనియు, నామములను వహించెను ఇతఁ డధికప్రజ్ఞ గలవాఁ డయి యుండుటచేత నీతనిని పూర్వ ప్రజ్ఞుఁ డనియుఁ బిలువారు. ఇతఁడు గంగానూత్ర చేయవలె నని ప్రయత్నింపఁగా గురుఁడు తన ప్రియశిష్యునియందుఁ గల ప్రేమాతి శయముచేత నాతనిని బోధింపుక, తన గుప్తదైవత మయిన యనంతేశ్వరునిఁ బ్రార్థించి తదనుగ్రహమువలన గంగానది యంతర్వాహినిగా వచ్చి యుడిపిలో నున్న సరోవరమునందుఁ బ్రవేశించునట్లు చేసెననియు, మధ్యాచార్యుఁడును సర్వజనులును దానిలో స్నానముచేసి కృతార్థులయి గంగాస్నానఫలములను బొంది రనియు చెప్పుచున్నారు. ఆతీటాక మిప్పుడు మధ్యసరోవర మని చెప్పబడుచున్నది. గురువు జీవించియుండఁగానే మధ్యాచార్యుఁడు స్వమతమును జనులకు బోధించుచు, అతఁడు సిద్ధిపొందినతరువాత నాతని మఠమున కధిపతి

యయ్యెను. ఇట్లు మతాధిపతి యయినతరువాత నతఁడు తన వదు నేడవ సంవత్సరమునందు హిమాలయ పర్వత ప్రాంత మందలి బడతీ వనమునం దున్న వేదవ్యాసాశ్రమమునకు యాత్ర వెడలెను. అతఁ డక్కడ వేదవ్యాసులవారిచేత సత్కరింపఁబడి కొంతకాలముండి తత్త్వ విషయము సధికముగా నేర్చుకొని ననియు, వేదవ్యాసులవా రిచ్చిన యెనిమిది సాలగ్రామములను గ్రహించి యాతఁ డా యాశ్రమమునుండి వెడలి మఱలి యుడిపికి వచ్చె ననియు, చెప్పుదురు. నేపాళేశము నందలి గండకీనదియందుఁ బుట్టెడి యొక విధ మైన నల్లని గుండ్రరాళ్ళు సాలగ్రామము లనఁబడును. ఆ సాలగ్రామములయందు మహా మహిమ గలదని నమ్మి హిందువులు వానిని దేవతార్చన పెట్టఁజెట్టి పూజించి, వానిని కడిగి సాలగ్రామతీర్థమును భక్తితో లోలలికిఁ బుచ్చుకొందురు.

మధ్యాహ్నాభ్యాసము వారు బడరికాశ్రమమునుండి వచ్చి స్వస్థల మును జేరినతరువాతఁ దాను దెచ్చిన యష్టసాలగ్రామములలో నాతిం తిని సుబ్రహ్మణ్యములోను, ఒకదానిని ఉడిపిలోను, ఒకదానిని మధ్య తలములోను గల దేవాలయములలోఁ బెట్టెను అంతేకాక యతఁడు ద్వారకానగరమునుండి మలబారుతీరమునకు వచ్చిన యొక యోడలో గోపీచందన మను మట్టిలోఁ గలిసి తనకు లభించిన కృష్ణ విగ్రహమును ఉడిపిలోని యొక దేవాలయమునందుఁ బ్రతిష్ఠించి యా పట్టణము నందును దానిసమీపమునందును మఠముల నెనిమిదింటిని స్థాపించెను అతఁడు తాను సాలగ్రామములను కృష్ణ విగ్రహమును బెట్టిన దేవాలయములలోను స్థాపించినమఠములలోను దనశిష్యులను నిలిపి, తాను రచించిన ముప్పదియేడు గ్రంథములలోను గల ద్వైతమత సిద్ధాంతములను ప్రజలకు బోధింప నియమించెను. తద్విరచిత గ్రంథ

ములలో ఋగ్భాష్యమును, నశోపనిషద్భాష్యమును, గీతాభాష్యమును, బ్రహ్మసూత్రభాష్యమును, భారతీతాత్పర్యమును, భాగవతతాత్పర్య నిర్ణయమును, కృష్ణామృతీ సుహృద్భాష్యమును, తీర్థసారమును, ప్రధానము లయినవి. అతఁడు డెబ్బది తొమ్మిది సంవత్సరములు జీవించి క్రైస్తవశకము 1198 వ సంవత్సరముతో సమైక్యకాలివాహనశకము 1180 పింగళ నామ సంవత్సర మూఘ శుక్ల నందు రెండవసారి బదరికాశ్రమమునకుఁ బోవలెనని బైబిలి వెల్లెనుగాని తరువాత నాతనిజాడ తెలియరాలేదు. అతఁ డిష్టాక్షరి బదరికావనమునందలి వేదవ్యాసాశ్రమమునందున్నవాఁడని మూఢ్యమతస్థులు నమ్ముచున్నారు.

మూఢ్యమతస్థులకు విష్ణువు ప్రధానదైవతము. అందుచేత వీరు వైష్ణవు లనియుఁ జెప్పఁబడుదురు. విష్ణువు ప్రపంచమును జడ ప్రకృతిలో నుండి పుట్టించె ననియు, అందుచేత సృష్టికి విష్ణుఁడు నిమిత్తకారణుఁడును జడప్రకృతి యుపాదానకారణము ననియు, విష్ణువును ప్రకృతియు జీవుఁడును ఈమూఁడును ఆవృంతములు లేని నిత్య పదార్థము లనియు, అవి యన్యోన్యభేదభావము గల ప్రత్యేకపదార్థములే యైనను ప్రకృతియు జీవుఁడును స్వశాంతమైనవి గాక విష్ణువునకుఁ బరతంత్రము లయి పూర్ణముగా లోబడి యుండునవి యనియు, జీవుఁడు ప్రకృతీయొక్క సత్స్వరజస్తమోగుణములకు వశుఁ డయి వివిధశర్మలను జేయుచు జననమరణ జన్మపరంపరా వస్థలను బొందుచుండు ననియు, జీవుఁడు కర్మక్షయమును జేసె యుక్తుఁడగు ననియు, ముక్తిని బొందుటకు విష్ణుభక్తి సాధన మనియు, భక్తివలన విష్ణుప్రసాదము లభించి తన్ములమున మోక్షప్రాప్తి కలుగుననియు, మోక్ష మనఁగా సంసారబంధములనుండి విముక్తి నొందుట

యనియు, మాధ్వులు చెప్పుచున్నారు. ఇవియే ముఖ్యము లయిన మాధ్వుమతసిద్ధాంతములు. ఈమఃసిద్ధులు ప్రత్యక్షానుమాన శబ్ద ప్రమాణములను మూటి సంగీకరింతురు. శబ్దప్రమాణములలో శ్రుతియు, స్మృతియు, పంచరాత్రమును, మూలరామాయణమును, మహాభారతమును, వానికి విరుద్ధముగా నుండని యితరగ్రంథములును, వీరిచే బ్రమాణగ్రంథములుగా సంగీకరింపబడుచున్నవి.

విష్ణుఁ డొక్కఁడే దేవుఁడైనను, సృష్టిస్థితిలయార్థముగా సతఁ డప్పడప్పడు భూమిమీఁద నవతరించు చుండు సనియు, అతనియవ తారములకును నాతనికిని సభేద మనియు, ద్వాపరయుగమునందు కృష్ణుఁడుగా నవతరించినట్లే విష్ణుఁ డీకలియుగమున బుద్ధదేవుఁడుగా నవతరించె ననియు, బుద్ధుఁడు బోధించిన బౌద్ధాగమముకూడ వేద విహితధర్మములనే బోధించి ముక్తికి హేతు వగు ననియు, తెలియని వారు కొందఱు అపార్థములను యధేచ్ఛముగాఁ గల్పించి తస్మత్కదూషకు లయినను బుద్ధదేవుఁడు విష్ణుఁడయివతార మగుటచేత సతఁడును నాతని సిద్ధాంతములు నాదరణపాత్రములే యనియు, వీరు చెప్పుచున్నారు. వీరికి ప్రధానదేవత లక్ష్మి.

“సత్యం జ్ఞాన మనంతంబ్రహ్మ” అను శ్రుత్యనుసారముగా దేవుఁడు సత్యజ్ఞానాంతస్వరూపుఁ డని మధ్వాచార్యుఁడు చెప్పి యున్నాఁడు. జన్మనాశములు లేక శాశ్వతుఁడుగా నున్నందున సత్య స్వరూపుఁ డనియు, దేశకాలగుణబాధితుఁడు కానందున సనంతఁ డనియు, వివరింపబడినది. సర్వవ్యాపి యగుటచేత దేశాబాధితుఁడు; ఆద్యంతములు లేకపోవుటచేత కాలాబాధితుఁడు; సర్వశక్తత్వసర్వజ్ఞత్వాదిగుణములు కలవాఁ డగుటచేత గుణాబాధితుఁడు. ఇతఁడు వేద ప్రమాణముల సంగీకరించినవాఁ డయినందున శ్రుతులయందుఁ జెప్పఁ

బడిన నిర్గుణత్వాదివిశేషణములు దేవున కున్నట్లుఁ పుకొనవలసినవాఁడయినను, వానికి సామాన్యార్థములను గ్రహింపక విశేషార్థములను గల్పించెను. ఎట్లనఁగా, నిర్గుణుఁ డనఁగా గుణములు లేనివాఁడని యర్థము కాదనియు, ప్రతిసత్త్వదార్థమునకును గుణము లుండి తీఱవలసి యుండుటచేతను గుణము లేవియు లేనిచో సత్త్వదార్థమే యుండక పోవలసి వచ్చుటచేతను దేవుఁడు సత్త్వదార్థ మగుటచేతను నిర్గుణశబ్దమున కర్థము మనుష్యాదిజీవులకుఁ బ్రకృతినంబంధముచేతఁ గలిగెడు హేయగుణములు లేవనియే కాని కల్పాణగుణములు లేవని కాదనియు, సమర్థింపఁ జూచెను. ఈప్రకారముగానే యద్వైతి మతానుకూలముగా నున్న యితర విశేషణములకును విశేషార్థములు కల్పింపఁబడినవి.

వీరిమతమునందు జీవులును జడప్రకృతియుఁ గూడ సీశ్వరునితో సమానముగానే నిత్యములు. అందుచేత నవి యీశ్వరునిచే సృజింపఁబడినవి కావు. అయినను జీవులును జడప్రకృతియు సీశ్వరునికి లోఁబడినవి. నగకు బంగార ముపాదానకారణ మయినట్లుగా సృష్టికి జడప్రకృతి యుపాదానకారణము; కంసాలి నిమిత్తకారణ మయినట్లుగా దేవుఁడు నిమిత్తకారణము; వస్తువు కానిదానినుండి వస్తువు కలుగదుగనుక బంగారము స్వర్ణకారునిచేతవలె జడప్రకృతి యీశ్వరునిచేత నూతనముగా సృజింపఁబడినది గాక యావఱకున్నదే యయి యున్నది. జడమయినప్రకృతి స్వయముగా సృజనచేయ శక్తికలది కానందున దేవుఁడు పురుషరూపమున దానిలోఁ జొచ్చి సంక్షోభింపఁ జేయుట చేత సృష్టిలోని యనంతవదార్థములు కలిగినవి.

సృష్టిలో మొదట త్రిగుణాత్మక మైనమహత్తు కలిగినది; దానినుండి వైకారిక త్విజనభూతాది మైనయహంకారము కలిగినది;

దానినుండి పృథివ్యావస్తేజో వాయురాకాశశక్త్యాత్రలు కలిగినవి; అనంతరము జ్ఞానేంద్రియ క శ్చేంద్రియములుకలిగినవి; పిదప దేవతలు కలిగిరి; అప్పుడు తమోమోహమహామోహతమిప్రాంధతమిస్రూప మయి యవిద్య పుట్టినది; ఈయాటును ప్రాకృతసర్గము లనఁబడును. ఏడవస్మష్టి స్థావరములు; ఎనిమిదవది తిర్మక్ శ్రోత స్సనగా జంతు సృజన; తొమ్మిదవది అర్వాక్ శ్రోత స్సనగా మనుష్యసృజన: కడ పటిదగుపదపది యీశ్వరావతారములు.

జడపదార్థము వైతన్యరహితమైనది; ప్రకృతి యనఁబడెను లక్ష్మి నుండి దానికి శక్తి కలుగుచున్నది. దేవునితోఁగూడ నది సర్వత్ర సర్వ కాలము నుండునదిగనుక దేవునివలెనే లక్ష్మియు నిత్యమైనదే. అది ప్రపంచమున కుపాదానకారణమయి జీవునకును సమస్త పదార్థముల కును దేహమయియుండు; అది యప్పుడు సత్వరజస్తమోగుణములను గల దగును.

జీవుఁడు జడముగాక చేతనుఁడయి, నిత్యుఁడయి, దేవునికంటె వేఱయి, దేవునికి లోఁబడినవాఁడయి యుండును. ఒకశరీరమునం ముండుజీవుఁ డింకొకశరీరమునం దుండెడిజీవునికంటె భిన్నుఁడు. జీవుఁడు బద్ధుఁ డయి యున్నప్పు డనగా శరీరమును దాల్చి యున్నప్పుడు జడ ప్రకృతియొక్క పూర్వోక్తగుణత్రయమును బొందును. జీవులు ముక్తి యోగులు, తమోయోగులు, నిత్యనంసారులు, అని త్రివిధములవారు.

ద్వైతులు పంచభేదములను చెప్పుదురు. జీవేశ్వరభేదజ్ఞానము, జీవపరస్పరభేదజ్ఞానము, జడజీవభేదజ్ఞానము, జడేశ్వరభేదజ్ఞానము, జడపరస్పరభేదజ్ఞానము, అను పంచభేదజ్ఞానము ముక్తి కావశ్యక ముందురు. 1. దేవుఁడు జీవునికంటె వేఱ అయినవాఁడు; 2. జీవు

లోకరిణాకరు వే అయినవారు; 3. జడము జీవునికంటె వే అయినది; 4 జడము దేవునికంటె వేఅయినది; 5 జడము లొండొంటికి వే అయినది; ఇవి యన్నియు సత్యములు. ఘటపటాదిరూపముల నున్న స్థూలాంశములు నశించినను వానికి మూలము లయిన సూక్ష్మాంశము లగు తన్నాత్రలు నశింపనందున ప్రపంచము సత్త్వమయినది. జీవునకు జననమరణము లనగా మనఃస్థుఁ డొకయింటిని విడిచి వేతొకయింటికి ప్రవేశించునట్లుగా నొక దేహమును విడిచి వేతొక దేహమునుబూని జన్మవరంపరను బొందుచుండుటయే కాని వేఱు గాదు. దేవుఁడు సర్వవ్యాపి యయి సర్వాంతర్యామిగా నున్నను, సర్వమునకు వే అయినవాఁడు. ఈశ్వరునకును జీవునకును, గలది వత్త్రములకును పుగఘనకును గల సంబంధమువంటిది కాక వృక్షమునకును తద్రసమునకును గలిగినదానివంటి యవినాభావసంబంధ మయి యున్నది. కాబట్టి జీవేశ్వరుల కెప్పుడును వీడనిసంబంధ మున్నను, జీవాత్మ పరమాత్మ లేకము గాక వేఅయినవిగా నున్నవి.

జీవునకు పరమార్థము ముక్తి. అనగా ప్రకృతిసంబంధముల నుండి విడివడి యీశ్వరునితో జేరుట. కర్మక్షయము, ఉత్క్రాంతి, అర్చిరాది, అని ముక్తిమార్గములు మూడు. ఈమూడింటిని గడచిన తరువాత జీవుఁడు భోగ మనబడెడు చతుర్థదశను బొందును. కర్మక్షయ మనగా కర్మఫలము నశించుట. మనోవాక్కాయరూపమున కర్మము త్రివిధముగా నుండును. జీవునకు దేహముతోడి సంబంధము చేత శ్రిగుణాత్మకము లయిన ప్రకృతిధర్మములు కలుగును; అధర్మములవలన కర్మలను జేయును. జీవుఁడు పొందెడు నుఖదుఃఖములన్నియు కర్మఫలములు; కర్మఫలము జన్మాంతరములకును లోకాంతరవాసములకును గారణ మగును. కాబట్టి మోక్షమునకు కర్మ

క్షయము ప్రభుకర్తవ్యము. కర్మక్షయ మయినతరువాత జీవుడు శరీరమునందుఁ గలఁజ్ఞునిరెండువేల నాడులలోను బ్రధాన మయిన సుషుమ్న నాడిద్వారమున దేహమునుండి వెలువడట ఉత్క్రాంతి యనఁబడును; ఆత్మ సుషుమ్ననాడిలోఁ బ్రవేశించుట యుత్క్రాంతిలయ మనఁబడును. జీవుడు సుషుమ్ననుండి బ్రహ్మ రంధ్రములోఁ బ్రవేశించి యక్షుడనుండి యగ్నిలోకాదులనుండి సోమ మార్గ మర్చిరాదిమార్గ మనఁబడును; అసిస్త్వనగా నగ్నిలోతము. అర్చిరాదిమార్గమునఁ బోయి జీవుడు శాశ్వతానందము ననుభవించుట భోగ మనఁబడును. జీవుడు యోగాబ్జాసమువలన దేహ బంధములనుండి ముక్కుడయి సుషుమ్నలోఁ బ్రవేశించి శక్తుడగును; కర్మక్షయ మయినఁ గాని యట్లు ప్రవేశించుట సంభవింపదు. కర్మక్షయము భక్తివలనను విష్ణుప్రసాదమువలనను గలుగును. భక్తి యనగా నీశ్వరునియందు సంపూర్ణవిశ్వాస ముంచి పరమవిధేయుడయి సర్వవిషయములలో నీశ్వరప్రీతికరముగా నడుచుకొనుట. భక్తి కలుగఁగానే యీశ్వరప్రసాదమును గలుగును గాన పుగుఱుడు మొట్ట మొదట భక్తుడగుటకు నవదోషములను పరిహరింపవలయును. జీవేశ్వరులకు భేదము లేదనట, దేవుడు నిర్గుణుడనుట, దేవుడు దోషసహితుడనుట, దేవునితో నమాను లిశరులు కల రనుట, దేవునికంటె నధికులు కలరనుట, దేవుడు తన యవతారములకంటె వేఱనుట, అవతారపురుషులు దేవాంశకలనారు గాక సరమాశ్రులనుట, భాగవతావచారము చేయుట, దేవుని ప్రాభవమును నిరాకరించుట—ఇవి నవదోషములు. ఈనవదోషములను త్యజించి గుణములను భజించుటకు అంకనమును, నామకరణమును, భజనమును సాధనములు.

అంకన మనఁగా నారాయణుని యాయుధములను దేహము మీఁద ముద్రించుకొనుట. అది రెండు విధములు. మొదటిది విష్ణుని పంచాయుధము లయిన శంఖచక్రాదులను స్నానము చేయునపు డెల్లను గోపీచందన మును మట్టలోను జలములోను ముంచి లలాటము తొమ్ము భుజములు మొదలయిన వానిమీఁద ప్రతిదినమును ముద్రలు వేసి కొనుట. రెండవది యాచార్యపురుషుఁడు వచ్చినపుడు భుజముల మీఁద తప్తముద్రాంకణము చేయించుకొనుట యనఁగా లోహముతోఁ జేయఁబడిన విష్ణు శంఖచక్రముల నెఱ్ఱగా కాల్పించి వానితో రెండు భుజములమీఁదను ముద్రలు వేయుచుకొనుట నామకరణ మనఁగా కొడుకులు మొదలయినవానికి విష్ణుని పేరులు పెట్టుట. భజన యనఁగా భగవంతుని సంపూర్ణభక్తితో పూజించుట. సత్యము, హితము, ప్రియము, స్యాభ్యాసము, దానము, పరిత్రాణము, పరిరక్షణము, దయ, స్పృహ, శ్రద్ధ—ఈవదియు భజన కంఠములు. వీని నన్నిటిని త్రికరణశుద్ధిగాఁ జెల్లించిన పక్షమున, జీవుఁ డన్నమయ, ప్రాణమయ, మనోమయ, విజ్ఞానమయానందమయకోశములను విడుచుటకు శక్తుఁ డగును. ఈపంచకోశములలో మొదటిది స్థూలశరీరముతోను తక్కినవి సూక్ష్మ (లింగ) శరీరముతోను కారణశరీరముతోను సంబంధించినవి. ఆత్మ యొకదాని తరువాత నొకటిగా నీపంచకోశములను విడిచి మోక్షమును బొందును. ఏదో ఒకవిధ మయిన దేహము లేక జీవుఁడు భోగము ననుభవింపనేరఁడు గనుక, ఈదేహముల నన్నిటిని విడిచినతరువాత చిన్మాత్ర దేహమును బొంది యీశ్వరునిలో శాశ్వతానందము ననుభవించును. జీవు లందఱును ఏకరీతిముక్తిని బొందరు. సారూప్యము, సాలోక్యము, సాన్నిధ్యము, సాయుజ్యము, అనెను చతుర్విధ ముక్తులలో వారువారు తమతమ కర్మానుసార

ముగా సర్వ మైనముక్తిని బొందుదురు. దీనిలో నొకదానికంటె
 నొకటి యుత్తరోత్తరము శ్రేష్ఠతరములు. సాయుజ్యమనగా భీష్మః
 డీశ్వరునిలోఁ గలిసి స్వరూపనాశనము నొందుట గాక స్వస్వరూప
 జ్ఞానముతో నీశ్వరునిలోఁ గలిసియుండి జననమరణాదిరహితఁ డయి
 శాశ్వతానందము ననుభవింపుచుండుట.

